


5848

ఆంధ్రశిల్పి



3
A



స చి త్ర మా స సంచిక

సంపాదకులు :

వి. ఆర్. చిత్రా : పి. గణపతిశాస్త్రి




౧౦, నరసింగపురం వీధి,
మౌంట్ రోడ్, మద్రాసు.

విషయానుక్రమణిక

			పుట.
సంపాదక సమీక్షలు		సంపాదకులు ...	3
కవిప్రియ	...	శ్రీ శివశంకరశాస్త్రిగారు	2
శివతాండవము	...	శ్రీ పుట్టపర్తి నారాయణాచార్యులుగారు	౯
జీవతంత్రి	...	శ్రీ పువ్వాడ శేషగిరిరావుగారు	౧౩
అనాధగీతం	...	శ్రీ అనిసెట్టి సుబ్బారావుగారు	౧౬
దృశ్యచిత్రాలు	...	శ్రీ సంజీవ దేవ్ గారు	౧౭
ప్రతిఫలం	...	శ్రీ 'సంపత్' గారు	౨౧
శిల్పము	...	శ్రీ మల్లాది సూర్యనారాయణ శాస్త్రిగారు	30
మనకా మతాభిమానం	...	శ్రీ శ్రీపాద సుబ్రహ్మణ్యశాస్త్రిగారు	3౮
వీణాచార్య శ్రీ సంగమేశ్వర శాస్త్రి		శ్రీ దువ్వూరి నరసరాజుగారు	౪౩
MUSINGS	...	శ్రీ 'చలం' గారు	౪౭
చిత్ర వివరణము	...	శ్రీ టి. యన్. శ్రీనివాసన్ గారు	౫౧
గ్రంథ విమర్శనము	౫౩
గ్రంథ స్వీకృతి	౫౪

శిల్పాలు

ముఖచిత్రము	...	శ్రీ పిలకా లక్ష్మీనరసింహమూర్తిగారు
శ్రీవర్ణ చిత్రము	...	శ్రీ సి. యన్. వాసుదేవన్ గారు
కొంగలజంట తోడలు	...	శ్రీ రొమేన్ చంద్రచక్రవర్తిగారు
వెనురుపొద	...	శ్రీ అర్ధేందుప్రసాద బెనర్జీగారు
మూర్తిచిత్రణము	...	శ్రీ నందలాల్ బోసుగారు
గృహిణి పల్లెపట్టు	...	శ్రీమతి జమునాబోస్ గారు



ఊర్ధ్వ సృత్యము

శ్రీ సి. యన్. వాసుదేవన్ గారు

సంపాదక సమీక్షలు

మద్రాసు ప్రభుత్వం వస్త్రోత్పత్తి విధానం

మద్రాసు ప్రభుత్వం వస్త్రోత్పత్తి విధానం మీద రేగుతూన్న గాలి దుమారాలకి అంతూ దరీ కనబడడం లేదు. అసలు గాంధీజీ ౨గి ఏళ్ళ క్రిందట ఖాదీసం దేశం వినిపించినప్పుడు బయలు దేరవలసిన వాదోపవాదాలు ఇప్పుడు బయలు దేరడం చాలా ఆశ్చర్యకరమైన విషయము !

అసలు ఈ సందర్భంలో ముఖ్యంగా కొన్ని ప్రధానవిషయాలు విస్తరించడానికి వీల్లేదు. మనం ఈ వస్త్రోత్పత్తి విధానం కేవలం తాత్కాలిక ప్రయోజనాలకోసమే కాక భావిభారత పారిశ్రామిక దృష్టితోకూడా పరిశీలించవలసి ఉంది. ఆ పారిశ్రామికవ్యవస్థ పునాదిగా ఉంచుకుని మనం నేటి వస్త్రోత్పత్తి విధానం సరిదిద్దుకోవాలి. ఈ విధమైన ఏర్పాటువల్ల తాత్కాలికంగా కొన్ని యిబ్బందులు కలిగినా భరించకతప్పదు.

భారత దేశంలో అసంఖ్యాకంగా ఉన్న పల్లెటూళ్ళలో వ్యవసాయ దారులకి సంవత్సరంలో చాలకాలం చేతినిండా పనిదొరకడం లేదు. ముఖ్యంగా పల్లీ యు లండరికీ చేతినిండా పని కల్పించి, వారి దై నందినాదాయం వృద్ధిపొందించాలి. దీనికోసం గృహపరిశ్రమలు బాహుటంగా అభివృద్ధి పొందించాలి. వస్త్రపరిశ్రమ మన రాష్ట్రంలో ప్రధాన గృహపరిశ్రమ కాగలదనడంలో సందేహంలేదు. మన రాష్ట్రంకృషి ప్రధానమైనది కావడమే దీనికి కారణము.

అది అల్లాఉండగా పరిశ్రమలు కేంద్రీకరించడంవల్ల అనేకమైన అనర్ధాలు కలుగుతున్నాయనీ అందుచేత వికేంద్రీకరణం(Decentralisation)

అంధశిల్పి

చాలా అత్యవసరమనీ విజ్ఞులైన ఆర్థికశాస్త్రవేత్తలు అంటారు. పల్లీ ప్రధానమైన మన దేశంలో ఈ వికేంద్రీకరణం చాలా ముఖ్యమైన విషయం. జపానులో ఈ వికేంద్రీకరణంవల్ల పారిశ్రామిక కలహాలూ మొదలైన సమస్యలు లేకుండాపోయాయనీ పరిశ్రమలు సర్వతోముఖాభివృద్ధి పొందాయనీ తెలుస్తుంది.

అయితే యంత్రపరిశ్రమవల్ల దేశసంపద అభివృద్ధిపొందినంతగా ఈ గృహపరిశ్రమవల్ల అభివృద్ధి పొందుతుందా? అనే ప్రశ్న బయలుదేరవచ్చును. మనం ఎప్పుడూ ప్రస్తుతం మనకి ఉన్న ఈ రాట్టాల మీద నూలు తీస్తూ ఈ మగ్గాలమీదే బట్టలు నేసుకుంటూ కూర్చోవలసిన అవసరంలేదు. క్రమక్రమంగా గ్రామాలకి విద్యుచ్ఛక్తి సరఫరాచేసి తద్వారా రాట్టాలూ మగ్గాలూ ఆ విద్యుచ్ఛక్తివల్ల నడిచే ఏర్పాటుచేస్తే, రైతులకి ఈ వృత్తి వల్ల నికరమైన ఆదాయం ఏర్పడుతుంది. అంతేకాదు, అనేకమంది ఈ వృత్తులే ప్రధానంగా అవలంబించి జీవించడానికి అవకాశం కూడా ఏర్పడుతుంది, దీనివల్ల వేలాదివేల శ్రామికులు అనుదినమూ పట్టణాల్లో గుమిగుూడి అనారోగ్యకరమైన పరిసరాల్లో జీవించవలసిన అవసరంకూడా తొలగిపోతుంది. దీనివల్ల భారతదేశానికి పునాదులైన పల్లెటూళ్ళలో నివసించేవాళ్ళకి నిరుద్యోగసమస్య చాలావరకు తొలగిపోతుంది.

ఇప్పుడు మన దేశంలో చేనేతపరిశ్రమ దీనికి ఉదాహరణంగా తీసికొవచ్చును. దీనివల్ల పల్లీయుల నిరుద్యోగసమస్య కొంతవరకు పరిష్కరించగలిగాము. అయితే ఈ ఖాదీవిధానంవల్ల ప్రస్తుతం ఉన్న చేనేతపరిశ్రమకి విఘాతంరాదా? అనే ప్రశ్న ఉదయించవచ్చును. ఈమధ్య ఒక చర్చలో శ్రీ భాష్యంగాడు మాట్లాడుతూ ప్రస్తుతం మన రాష్ట్రంలో మిల్లుల్లో తయారయ్యే నూలంతా మన మగ్గాలకి చాలునన్నారు. అందుచేత ప్రస్తుతం ఉన్న మిల్లులకిగాని, మగ్గాలకిగాని ఈ విధానం వల్ల నష్టం ఏమీ రాదని తేలింది. అయితే క్రమంగా ఈ విధానంవల్ల పెద్ద పెద్ద వస్త్రయంత్రాల పరిశ్రమ నశించిపోయే పరిస్థితులు ఏర్పడవా? అనవచ్చును. అల్లాంటి పరిస్థితులు ఏర్పడాలనే ఉద్దేశంతోనే ఈ విధానం అవలంబించబడిందని చెబుతున్నాము!

జనాబ్ జిన్నా వింత వైఖరి

చేనేతపరిశ్రమ మోస్తరుగా వడకునూలుపరిశ్రమ మాత్రం పల్లీ యులకి ఎందుకు సహాయకారి కాగూడదు? ఈ విధానం పూర్తిగా ఆచరణలో పెట్టడానికి కొంతకాలం పట్టవచ్చును. అంతవరకూ ఈ రాష్ట్రవాసులకీ తాత్కాలికంగా కొన్ని చిన్నచిన్న ఇబ్బందులు కలిగినా కలుగవచ్చును. భారతీయభావి నిర్మించుకునే ఈ సమయంలో తాత్కాలిక ప్రయోజనాలకోసం తప్పడుదాడులు తొక్కడం చాలా ప్రమాదాలకి దారితీస్తుంది. ఈ విషయంలో మద్రాసు ప్రభుత్వం దూరదృష్టితోనూ, ధైర్యంతోనూ అవలంబించిన ఈ వస్త్రోత్పత్తివిధాన్నాని మనసారా అభినం దిస్తున్నాము.

జనాబ్ జిన్నా వింత వైఖరి

ఈ మధ్య జనాబ్ జిన్నా ఒక చోట మతకలహాలని గురించి ముచ్చటిస్తూ ఆయా రాష్ట్రాలలో ఉన్న అల్పసంఖ్యాక సంఘాల్ని ఆ సంఘాలు అధికసంఖ్యాకులుగా ఉన్న రాష్ట్రాలలోకి మార్చడంకన్న గత్యంతరం లేదన్నాడు. ఒక పక్కనించి పాకీస్తానంలో ఉన్న అల్పసంఖ్యాకులకి అన్ని విధాలా న్యాయం కలగ జేస్తామని చెబుతూ మళ్లీ ఇదేమిధోరణి! అసలు జిన్నా మనస్తత్వమూ పాకీస్తానువాదము మహమ్మదీయేతరుల మీద అవిశ్వాసంవల్ల ఆధారపడింది. అల్లాంటప్పుడు పైకి ఎన్ని ధర్మపన్నాలు చెప్పినా ఇతర మతస్థుల్ని లక్షలాదిగా ఒక రాష్ట్రంలోనించి మరి ఒక రాష్ట్రంలోకి మార్చడమే అతని దృక్పథానికి సరియైన పరిణామము! అయితే మద్రాసు మొదలైన రాష్ట్రాల్లో ఉన్న మహమ్మదీయులంతా జిన్నా ఆజ్ఞానుసారం తమ ఇల్లూవాకిల్లూవిడిచి మరి ఒక రాష్ట్రానికి వలసపోవడానికి సిద్ధంగా ఉన్నారా? ఒకవేళ అతని ఆజ్ఞప్రకారం అల్పసంఖ్యాకులకులంతా తాము అధిక సంఖ్యాకులుగా ఉన్న రాష్ట్రాలకి వలసపోతారనే అనుకుందాము! అప్పుడు మాత్రం ఆ హిందూస్థాన్ కి పాకీస్తానుకి సామరస్యం ఎల్లాగ కుదురుతుంది? ఇది ఈ విధంగా ఎప్పటికీ తెగని సమస్య.

ఇన్నాళ్లనించీ కాంగ్రెసు కొంత సామరస్యంకోసం ముస్లింలీగుతో సంధిబేరాలకి దిగింది. కాని దానివల్ల అణువంతైనా ప్రయోజనం కలగ

ఆంధ్ర శిల్పి

లేదు. పైగా ముస్లింలీగు కేంద్రప్రభుత్వంలో ప్రవేశించినప్పటికీ మత కలహాలు మరింత హెచ్చుపెరిగాయి.

ఇంక కాంగ్రెసు ఒక నిశ్చితమయిన పద్ధతికి రావలసిన అవసరం ఏర్పడింది. ఇంక ముస్లింలీగుతో ఏవిధమయిన సంబంధమూ సంధి లేకుండా కాంగ్రెసు స్వతంత్రంగా ఒకదారి తొక్కాలి. ఈ సమయంలో సహజంగా ఆంగ్లపాలకులు మహమ్మదీయులతో చేతులు కలుపుతారు. దీనిలో ఆశ్చర్య మేమీలేదు. అయినా కాంగ్రెసు దానికి కూడా సిద్ధపడవలసిఉంది. భారతరాజకీయాలు ఒక అంతిమావధికి వచ్చాయి. ఈ సమయంలో కాంగ్రెసు నాయకులు దృఢమైనవిధానం అవలంబించి భారతజాతిని భద్రమార్గంలో నడిపించగలరని ఆశిస్తున్నాము. అవసరమైతే తమపదవులు విడిచి అంతిమ సమరానికికూడా సంసిద్ధులు కావాలని హెచ్చరిస్తున్నాము!

క వి ప్రి య

కవిప్రియ అను పద్యనాటికలోని రేకము

(సాయంకాలము : పాఠశాలాభవనమున బిల్వణకవి
యిటు నటు తిరుగుచు మెల్ల గా పాడుచుండును.)

క వి

“అద్యాపి తాం ప్రథమసంగమ జాత అజ్ఞాం
నిధ్యాయతి వ్యతికరే మయి మందధీరం
సీత్కార కంపిత శిఖాతరల ప్రదీప్త
కర్ణోత్పలేన లసతీం సుదతీం స్మరామి !”

యా మి ని

వెనుకనుంచి చల్ల గా ప్రవేశించి
సుదతి నెవ్వతెనో మహాసుందరాంగి
నర్థమీలిత నయనులై అస్ఫుటాక్ష
రముల జపియించుచున్నవారలు మదీయ
జీవితేశులు ! పే రేమొ చెప్పగలర !

క వి

మందహాసముతో

నేను స్మరియించుచున్నాను నిరుపమాన
విమల లావణ్య దేవతా విగ్రహమును !
వెలువడును వసంత తిలక వృత్త మామె
మధురనామమ్ము తలచినమాత్రముననె !
ఆ మహామాన్య నామధేయాక్షరములు
దేవతాత్రయ మట్లు దేదీప్యమాన
ములు మదీయేక్షణోత్సవమ్ములు లతాంగి !
రజని కాశబ్ద మగును పర్యాయపదము.

యామిని ప్రియుని కాగిలించుకొనును

నాకు జూపగ నడుదెంచినావె తొలుత
ప్రియతమా, నేటిగోష్ఠిలో పెద్దలకడ

ఆంధ్రశిల్పి

నీవు పఠియింపదలచిన నిజరచనల ?
 ఏమి లిఖియించినావో యీక్షింప నిమ్ము.

చేయి చాపున

యా మి ని

లోపములు లేవు పద్యాలలో త్వడీయ
 కడణచే జీవితేశ్వరా, కాని నాకు-
 తలచుకొన్నంత మాత్ర- సాధ్యసముకలుగు
 చదువలే నేమొ యని గురుజనుల మ్రోల.

క వి

కలుగుచున్నది యింతుక కంప మెడద
 లోన ప్రాణప్రియా, గోష్ఠిలోన నీవు
 సక్రమమ్ముగ తుదిదాక చదువగలవో
 పద్యముల, నెచ్చుటే నట్టుపడుదు వేమొ.
 మరియు నిం కొకభీతి : ఏ మాత్ర మైన
 వర్ణనల గాని హావభావముల గాని
 జీవితేశ్వరి, అనురాగ చిహ్న దీప్తి
 పొడమగూడదు సుమి బుద్ధిపూర్వకముగ.

యా మి ని

నాకు దెలియునుగా మనోనాథ, యిట్టి
 సమయముల జాగరూకత సముచిత మని
 కాని యెడ నెడ మీవిలోకనముతోడ
 శిష్యురాలికి నుత్సాహసిద్ధి యగును.

ఆలింగనము చేసి

అస్మదాచార్యునకు జయం బగును గాక !
 ఆత్మవల్లభునకు శుభం బగును గాక !

క వి


ఆమెశిరస్సు మూర్ఖోని వీపు తట్టి
 శిష్యురాలికి శుభజయసిద్ధి రస్తు!
 ప్రాణకాంతకు మంగళప్రాప్తి రస్తు!

శ్రీ శివశంకరశాస్త్రి
 సాహితీసమితి



కొంగల జంట

శ్రీ రామేశ్వర చంద్ర చక్రవర్తిగారు



తోడలు

శ్రీ రామేష్ చంద్ర చక్రవర్తిగారు

జీవతంత్రి

భారతదేశ చక్రవర్తి షాజహానుకు చతుర్థ పుత్రరత్నం ఔరంగజేబు—ఔరంగజేబు సింహాసన మెక్కగానే తన అన్నలు ముగ్గుర్ని అంతమొందించాడు. తన తండ్రిని చెఱసాలలో పెట్టించాడు. తండ్రి లలితకళోపాసకు డవటంచేత ఫిదేలు తనకు జీవిత తరణోపాయంగా చేసికొని చెఱసాలలో సంవత్సరములపై సంవత్సరములు త్రోసుకు వెడుతున్నాడు. ఇలా ఉండగా ఒకసారి తన ఫిదేలుకు తీగ ఒకటి తెగిందనీ క్రొత్త తీగ నొకదానిని దయసేయించుమనీ షాజహాను ఔరంగజేబుకు ప్రార్థన పంపుకొన్నాడు. ఔరంగజేబు అందు కనుమతింపకపైగా, తండ్రి చెఱసాలలో పెట్టుకొన్న చిత్తరువులూ, వాయులీనమూ (అంటే ఫిదేలు) నగలూ, దుస్తులూ, సర్వమూ ఒడిసి తీసుకురమ్మని తన కొడుకు మహమ్మదు సులతానును పంపాడు. మనుమడు తాతగారినుండి అవన్నీ ఒడిసికొని తీసికొనివెళ్లాడు.—ఈ కథ యిప్పుడు 'జీవ తంత్రి'అనే కావ్య మహలు కావ్యభాగంలో చిత్రితమైంది.

బహు విధయు క్తి నువ్యంజిత ధాతువుల్ ప్రకృతిగానములోనఁ బలుక వేమొ ?
 తారక మధ్య మందరసువ్యవస్థితి ప్రకృతి గానము పట్టుపఱప దేమొ ?
 ద్రుత మధ్య లంబితాదులుపట్టి తాళముల్ ప్రకృతి గానములోనఁ బడవో యేమొ ?
 అతుల గోపుచ్చాది యతులు మూఁడునుసాగి ప్రకృతి గానమునందుఁ బాఱవేమొ ?

తత్త్వమోఘానుగత వాద్య తత్త్వవిధులు
 ప్రకృతి గానములో సరిపడవో యేమొ
 ప్రకృతి రమణీ సుధర్మాంక పాళిలోని
 దివ్య వీణకు నొక తంత్రి తెగనో యేమొ ?

గళితాళా ప్రవిషణ్ణా
 కులచిత్తము బంధనాగ్నిఁ గుములఁగ బడుగై
 లలిత కళాస్థాన మహా
 త్కల పూర్వచరిత్రుఁ డొక ప్రకారము తోఁచెన్ .

భరత ఖండేంద్ర పదమును బట్టి విడిచి
 పుష్కలైశ్వర్యములు త్రావి పుక్కిలించి
 యుమిసిన విరాగి రాగమ్ము తమి లపించి
 భావమున నించెఁ బతిత పావన పదమ్ము.

తేనల్ సోనలు సోనలై కురిసెనో, తేటైన ద్రాక్షాసవం
 బాసీతంబయి వాకలై మలఁగెనో, యాదివ్యగాంధర్వ గీ
 తీనాదమ్ములు క్రోవులై విరిసెనో, తీపాద తత్కిన్నరీ
 వీణాగాదము మూర్తమయ్యెనో, యనం బెందీవు లూరించుచున్ .

ఆంధ్ర శిల్పి

అల తొలినాళ్ల నా వహజహాల్ లపియించు నిశాంత గీతికన్
 కిలకిల లాడియాడి తమకించి నటించిన యామునాపగా
 శిలలఁటె యీద్యశంగబుగఁ గృశించి ద్రవించి స్రవించి కాకలీ
 కలకలనాద గోదనము గల్పెడి నేటి విషాద గీతికన్..

పలు తొలియేండ్ల నెయ్యముల పాఠు లగల్పి పెకల్పు తియ్య తీ
 వుల పతిపాటలన్ మునుపు పొంగిన యా ప్రియురాలు తాజి, యా
 విలగతి భగ్నగీతి విని వెల్వలఁ బోవుచు నేఁడు దుఃఖి వా
 ర్మలిన ముఖాబ్జయై యెడద అంపఁపుఁ గోతఁతు నిచ్చికుయ్యిడున్.

కుహుకూనూ కుహుగానసంగతులు వాగుల్ వాఱఁ బూర్వమ్ముత
 త్సహకారాగ్ర కిసాల యాశనము పెల్చున్ గోల్చి రెట్టించెఁ బ్ర
 త్యహమున్ భూపసుధాశెనాలపిత దీవ్యదీతికా మాఘరిన్
 రహి, నేఁడో కొసరంగఁ బోవ దని ప్రారబ్ధమ్ము మున్నాడుటన్.

మెదలినఁ జోలుఁ దత్కథను మేకొని తండ్రికిఁ జేర్చు నమ్మగా
 మ్మగు సులతాన్ పితామహుని మైమయి నిల్చి కనందొడంగె, న
 మ్ముదుసలి వెల్లుప్రోవు కనుబొమ్మల నల్లన నెత్తి కొల్లఁగాఁ
 జెదరిన పెన్నరల్ పొదువు చిక్కని చూపుచుచిమ్మి యిట్లనున్.

“ఓయీ! ప్రభువేమనె? నీ
 వాయు విలీనమ్ము తీవవ్రస్సెఁ గళాస్థా
 నాయతనమ్ముం దంత్రిక
 నే యొక్కండేని యాజ్ఞ నిమ్మంటిఁగదా!

త్రెస్సిన ప్రాణతంత్రి, తెగఁద్రెక్కొని నీరసమా నెలుంగు, పైఁ
 గ్రుస్సిన మేని త్రెవ్వన, యరుంతుదమైన విరాగ, మెంతయున్
 డస్సిన యంతరంగమును నావలెఁ దాల్చి కళావిహీనయై
 యుస్సురు గాడుపుల్ చెఱగుచున్నది నా తుదితోడు పాటిదై.

జీవన శేషమల్పము, విశీర్ణ మదాత్మకు శాంతిసున్న, యీ
 జీవనతంత్రి మేళనము నేయఁగఁజాలిన తంత్రి తెమ్మ, నా
 జీవిక నెళ్లఁబుచ్చు, నది నేయని సాంత్యన మద్దిసేయు, రా
 రా వచియింపురా, ప్రభువు నానతి సెప్పమురా! కుమారకా!”

జీ వ త ం త్రి

అని దురపిల్లి యుమ్మగిలినట్టి యెదం బాదువంగవచ్చు భా
వ నివహ మొయ్యనొయ్య నిలుపన్ నిలుపం బ్రయతించు మాజహా
నును మనుమండు డగ్గటి వినూతన మాజ్ఞ నొకండు చెప్ప కా
పిన మతి గాహించి పెదవిం గదలించియు మిన్నకుండినన్.

ముదుసలి వగ్గు చూపుములుమోసుల సూత్రము పట్టి 'ఏమిరా!
యెదో వచియింపనోడెదు, వచింపుమురా! యరయేలరా? మహా
మ్మదు సులతా' నటంచుఁ దఱుమం దఱుమం బొరదూసి విచ్చి నె
మ్మది గల రాజనాజ్ఞ నొకమై వచియించె నిటుల్ కలంగుచున్.

రవల కిరీట మూనిన శిరమ్ము ధరాఘ మహాసనమ్ము, భూ
ధవ భుజభార మూడ్పగల దఱుఁడు పుత్రుఁ డొకంఁడె, జ్ఞాన వై
భవ మొసగంగ దఱుఁడు ప్రవక్త యొకంఁడె, సుతుండు దూత మే
మపుట ఘటిల్లె, స్వాస్థ్య మింక నందక డెందము కందు వార్చెదే?

పొగిలెదవేల పూర్వసుఖ పుంజములం దలపోసికొంచు? రా
జేగు నతఁ డెట్టె యూడిపడి స్వామ్యములం గొనిరాఁడు, తోడ నే
లగఁ గొనిపోఁడు, కూడిన యిలా ధనముల్ పదిలమ్ముసేసి న
చ్చిగఁ బ్రజయూర్తిఁ బోసడిచి చెందఁ గృతార్థత స్వార్థ మొఱ్ఱుచున్.

అది యంతే నెఱనెమ్మిగద్దె కధిపుం డౌ నెవ్వఁ డవ్వానివే
గద నీ పేటికనిండ భూషలును ముక్తా విద్రుమ శ్రేణియున్
తుది నీ వూను నమాజే పేరులును 'దుస్తుల్ వాయులీనమ్ము నీ
మది కింపందగు సర్వ చిత్రములు నిమ్మా' యంచు రాజోడెడిన్.

అని మనుమఁడు రాజాజ్ఞను
వినుచుటె తడవుఁగను రాజభృత్యుఁడు కార్యం
బును శిరసా వహియింపఁగ
మునుకొని ముదిగాజు ముందు పొన్నడి నిలిచెన్.

శ్రీ పువ్వాడ శేషగిరిరావు.

అనాధగీతం

ఎందుకు తల్లీ ! నన్నీ
వింతమానవుల అడివిలా
విడిచి వెళ్ళి పోయావు !
పగలులేచు పడగెత్తిన
పగతీర్చు కునేపామై—
రాత్రి రక్కసయి విసురును
తళతళమను బల్లెములను—
కడుపులోన గర్జించే
భక్షించే ఆకలిపులి !
మెడచుట్టూ పాశములై
శపిస్తున్న పసికందులు !
చుక్కల లోతులుకొలిచే
శోధకునకు కానివాణ్ణి !
ఆనంద మనంతమనే
వేదాంతికి కానివాణ్ణి !
అందరి కన్నము విడిచే
అన్నలకే కానివాణ్ణి !
సాగిన బంగరు తీగల
చనును కాలమే వారికి !
ఘడియ ఘడియ గండముగా
నిప్పుల గుండమ్ము నాకు !
నా ఎముకలు కాలిపోవు
నాగరికుల చలిమంటలొ !
నా నెత్తురు కాలిపోవు
నాగరికుల చలివేండ్రలొ !
ఇంటిని పెద్దన్నను—
నన్నొంటిగ హతప్రాణినిగా
వింతమానవుల అడవిలా
విడిచితి వెందుకు తల్లీ !

శ్రీ అనిసెట్టి సుద్భారావు.

దృశ్య చిత్రాలు

శ్రీ సంజీవదేవ్

ఈ అనంత విశ్వంలో ఎటుచూచినా నయనా నందాన్ని కలిగించే ప్రకృతిదృశ్యాలకు రంగుల్లోనూ, రేఖల్లోనూ రూపం ఇవ్వటంలోనూ, ఆ ఇచ్చిన రూపాన్ని ఆనందించటంలోనూ శిల్పికి, సహృదయునికీ జనించే రసానభూతి మానవమూర్తులను రచించి ఆనందించటంలో దొరికే రసానభూతికి ఏవిధం గానూ తీసిపోదు. ప్రభాతకాంతులతో ఆరక్తమై ఉండే పూర్వోగతం కానీ, సంధ్యాకాంతులతో వెలిగే పశ్చిమదిగంతం కానీ ఏ రసహృదయాన్ని ప్రకంపితంచేయగూ? నకవసంతంలో ప్రకృతిలోకలిగే నవచైతన్యం ఏ చిత్రకారుని హృదయంలో నూతన రూపకల్పనకు రేకత్తించదు? ఒక అంతులేని ఎడారి లోని నిర్జీవత్వాన్ని భంగపరుస్తూ ఒకటిరెండాకు లతో నిల్పానివుండే ఒక ఏకాంతవృక్షాన్ని చూడడంలో కానీ, చిత్రించటంలో కానీ కలిగే ఆహ్లాదం, భావవిలాసంతో ఉత్సుల్లమై ఒక సుందర మానవాకృతిని చూడటంలో కానీ, చిత్రించటంలో కానీ కలిగే ఆహ్లాదానికి ఏమాత్రమూ తగ్గదు.

మూర్తిచిత్రణ మనుష్యత్వంలో అంతర్భూతమైన భావమాధురిని వ్యక్తపరిస్తే దృశ్యచిత్రణ ప్రకృతిలో అణిగిఉన్న నీరవసంగీతాన్ని నినిపిస్తుంది. ఒక బాని విలువకంటే ఒకటి తీసిపోదు. శిల్పపరిణతికి రెండూ అవసరమే. విచిత్రమైన కొండలూ కోసలూ, వాగులూవంతలూ, మఖమలలాంటి పచ్చికతో పచ్చ బారిన భూమి, నీలమణిలాగ ప్రకాశించే ఆకాశం, కర్నారంభంలో తేలియాడే మేఘఖండాలు, కారడ ప్రభాతాలూ, శిశిరసంధ్యలూ, ఇవన్నీకూడా శిల్పి మానసాన్ని ఆకర్షించి అతని కుంచెద్వారా రేఖ

ల్లోనూ రంగుల్లోనూ రూపొందుతాయి. ఈ దృశ్య చిత్రకారులకు ప్రకృతంతా చైతన్యమయమై తన మానగానంద్యారావారి హృదయవీణను మ్రోగిస్తుంది.

ఈ దృశ్యచిత్రాలు పాశ్చాత్య కళాజన్యం అనే శ్రమ కొందరిలో వ్యాప్తమైవున్నది. ఇది వాస్తవం కాదు. దృశ్యచిత్రకళ ప్రథమంలో జన్మించింది చీనాదేశంలో. క్రీస్తుశకం ఏడవ శతాబ్దప్రాంతంలో, చీనాలో రాజ్యాధికారంలోవున్న 'తాంగ్' వంశీయుల పోషణకొండ దృశ్యచిత్రకళ ఉద్భవించి, పదవ శతాబ్దంనుండి పదమూడో శతాబ్దంవరకూ అధికారంలోవున్న 'సంగ్' వంశీయులకాలంలో అమితమైన ఉన్నతిచెందింది. ప్రథమంగా 'తాంగ్' కాలపు చిత్రకారుడైన ఉతావ్..చు అనువానికి దృశ్యచిత్రకళ దానంతటి ప్రత్యక్షమై అతనిద్వారా చిత్రించబడిందని ఒక చైనీయుగాధ. ఈ చిత్రకారుని ఆలోచక చిత్రశక్తిని తెలిపే గాధకూడ ఒకటున్నది. చక్రవర్తియొక్క బలవంతంపై యీ చిత్రకారుడు రాజప్రాసాదంలోని గోడపైన ప్రకృతి సౌందర్యం తొణికిసలాడే ఒక దృశ్యచిత్రాన్ని చిత్రించాడట. ఆ దృశ్యచిత్ర సౌందర్యానికి చక్రవర్తి సమ్మోహితుడైపోయినాడట! అంత, ఆ చిత్రకారుడు చక్రవర్తియొక్క చేయి పట్టుకొని ఆగోడపై చిత్రించిన పర్వతపు గుహలోకి ప్రవేశించాడట. అంతటితో అదృశ్యమైపోయినారట ఉభయులూ ఆ గుహలో. ఈ గాధ చీనావారిలో దృశ్యచిత్రాల పైగల భక్తిగౌరవాలను తెలియచేస్తుంది.

పాశ్చాత్యదేశాల్లోకి పదవారు పదిహేడు శతాబ్దాల్లో కాని దృశ్యచిత్రకళ అడుగుపెట్టలేదు. దృశ్య

ఆంధ్ర శిల్పి

సుమారమైన వికాసప్రదేశాలూ ఒక ఆలోచకమైన ఆస్పష్ట వాతావరణంలో కూడుకొని స్వప్నజగత్తు లోని మాయా పురివలె గోచరిస్తుంటవి. చెట్లను పర్వతాలకు వెండ్రుకలవలె చిత్రిస్తారు వీరు. చెట్లు లేని కొండలు జుట్టులేని తలలు అనుకుంటారు వీరు. చీనా దృశ్యచిత్రం మూడు ప్రదేశాలుగా విభజింప బడుతుంది; దీనిని 'స్వర్ణం,' 'భూమి,' 'మనిషి,' అని పిలుస్తారు. మొదటిది చిత్రంలోని సుమారమైన ఆస్పష్ట పృష్ఠభూమి, రెండవది అంతకంటే స్పష్ట తరమైన మధ్యప్రదేశమూ, మూడవది బాగా విక దంగా చూపబడిన సముఖప్రదేశమూ. ప్రథమంగా సిరాలో రేఖలను గీచి తదుపరి సున్నితంగా వర్ణలేపన చేస్తారు. ఇదంతా ఎక్కువ భాగ పట్టుబట్టపైనే. తమ దృశ్యచిత్రాల్లో ఒక లోకాతీత మాధుర్యాన్ని సృష్టించే ఆందుకై ఎక్కువ భాగం చైనికశిల్పులు తమ చిత్రాల్లో ఏకవర్ణప్రయోగాన్నే చేసేవాళ్ళు. నేడు యీ 'సంగ్' కాలీన దృశ్యచిత్రాలు యావత్తూ యూరపులోనూ, ఆమెరికాలోనూ సంగ్రహించబడి వున్నవి. ఇప్పటికీ చీనాలో చాన్ గ్ -షాన్ -చెలాంటి ప్రతిభగల చిత్రకారులు సంప్రదాయ ప్రకారం దృశ్యచిత్రరచన చేస్తుంటారు.

ఇక భారతదేశంలో దృశ్యచిత్రాల విషయాని కొస్తే ప్రాచీనభారతీయ చిత్రకళలో కాని, తరువాతి రాజపుత్రముగలు చిత్రకళలో కాని కేవల దృశ్యచిత్రాల అస్తిత్వం గోచరించటం చాలా కఠినం. అజంతా మొదలైన కుడ్యచిత్రాలలో మూర్తిచిత్రణకు పృష్ఠభూమిగా అచ్చటచ్చట ప్రకృతి చిత్రాలు గోచరించినా కేవల ప్రకృతిచిత్రాలు మాత్రం గోచరించవు. ప్రాచీన గ్రంథాల్లో అచ్చటచ్చట దృశ్యచిత్రాల ఉనికిని వర్ణించినప్పటికీ అట్టి చిత్రావళిమాత్రం ఇంతవరకూ ఎచ్చటా కళా పరి శోధకుల కన్నుల్లో పడినట్లులేదు. మహా ఉమ్మగ్గ

జాతక కథలో ఒక సాధంలో గచ్చుచేయబడిన గోడలపై నదులూ, సముద్రాలూ, సుమేరుపర్వతమూ, హిమాలయాలూ, నూర్యచంద్రదృశ్యాలు చిత్రితమై వున్నట్లు ఉదహరించబడివున్నది. పదకొండో శతాబ్దపు ఒక జైనగ్రంథంలో నూర్యోదయ చిత్రం ఒకటి రంజుల్లో చిత్రించబడివున్నదని ప్రసిద్ధ శిల్ప సునిక్షుకుడగు రామకృష్ణదాసు తన భారత చిత్ర కళా చరిత్రలో ఉదహరించాడు.

భారతీయ చిత్రకళలో కేవల దృశ్యచిత్రాలు ఎచ్చటైనా మచ్చుకు కొన్ని దొరికినప్పటికీ కేవల దృశ్యచిత్రణ భారతకళా సంప్రదాయంలో వ్యాప్తి చెందలేదనే చెప్పాలసాస్తుంది. ఇందుకు కారణం భారతీయులు ప్రకృతికంటే మానవునికి ప్రధాన స్థానం ఇవ్వటమే. భారతీయులు ప్రతివిషయాన్నీ మానవరూపంలో చూడటాని కీర్తపడేవారు. నిరా కారమనబడే దైవానికి కూడ మానవాకృతి కల్పించ టంలో వీరు వెనుకాడలేదు. అటువంటిప్పుడు ప్రకృతిని ప్రకృతిగామాత్రమే చిత్రించటం ఏవిధం గానూ సంభవించదు. నిజంగా భారత శిల్పాని కంతకూ హిమాలయాలే మహాప్రేరణ అని హావల్ మహాశయుడు రుజువు చేశాడు. హిమాలయాలకు మించిన లీలావిశేషనం ప్రకృతికి మరొకచోటలేదు. ఇటువంటి హిమాలయాలనే మహాప్రేరణగా కలిగిన భారతశిల్పంలో దృశ్యచిత్రణకు స్థానం లేకపోవటం నిజంగా మహాశ్చర్యకరం. కాని యదార్థానికి దిగితే హిమాలయాలు పర్వతరూపంలో కాక మరొక రూపంలో భారత శిల్ప జగత్తు లో క్రమోత్తమై వున్నాయి.

భారతీయ చిత్రకళలో కేవల దృశ్యచిత్రాలు లేకపోవటానికి కారణం భారతీయశిల్పులు ప్రతి విషయాన్నీ చిహ్నరూపంలోనూ, రూపకంద్యారానూ ప్రదర్శించటమే, హిమాలయపర్వతాలను చిత్రించా

దృశ్య చిత్రాలు

చిత్రకళ కేవలం ప్రాచ్యం. ప్రాచ్యమైనదంతా మహాత్కృష్టమైనదనీ, పాశ్చాత్యమైనదంతా పనికిమాలినదనీ అర్థంకాదిచ్చట. దేని గొప్పతనం దానికే వున్నది. పాశ్చాత్య దృశ్యచిత్రాలకు జన్మదాత క్లాడ్ లారయిన్ అను పరాసుదేశీయుడు. ఇంతకు పూర్వం దృశ్యచిత్రకళ మూర్తిచిత్రకళకు కేవలం పృథ్విధూమిగా మాత్రం ఆక్కడక్కడ ఉంటూ వుండేది. ఇప్పటినుండి దృశ్యచిత్రాలు ఒక స్వతంత్ర అస్తిత్వాన్ని స్థాపించుకున్నాయి. తరువాత దచ్చి వారు దృశ్యచిత్రాల్లో చాలా ఆభిరుచి కనపడతూ వచ్చారు. కాని నిజానికి కాన్స్టెబిల్, టర్నరు ప్రభృతుల చేతుల్లోనే పాశ్చాత్య దృశ్యచిత్రాలు ఉన్నతి పొందాయి.

చీనాదేశంలో అంతప్రాచీనకాలంలోనే దృశ్య చిత్రాలు ప్రావిర్భవించటానికి కారణం చీనావారిలో జీర్ణించివున్న దృశ్యప్రకృతిపట్లగల భక్తిగౌరవాలే. చీనాలో ప్రకృతి మానవునికంటే సైస్థానం ఆక్రమించి ఉండేది. విశ్వసృష్టిలో ప్రాధాన్యం మనుష్యునికి కాదు ప్రకృతికే మాత్రమే, అనే ధార్మికవిశ్వాసం చీనావానికి వితిహ్యం. వారు పర్వతాలను ప్రత్యేకశ్రద్ధతో పూజిస్తారు. ఈ దృశ్యభిలోనే చీనాదేశీయ ఆధ్యాత్మికతంతా అంతర్లీనమై వుంటూవుండేది. నిజానికి సమతలాలకంటే పర్వతాల వంటిఉన్నతప్రదేశాల్లోని వాతావరణంలో ఒకవిశేష శక్తివుంటుంది. ఇది ఉన్నతమైన పర్వతప్రదేశాల్లో సంచరించినవాళ్ళందరికీ అనుభవంలోనిదే. ప్రతి పర్వతశిఖరమూ దానిఎత్తు ననుసరించి కొంత విశిష్ట శక్తిని కలిగివుంటుంది.

భారతదేశంలో మానవునిది ప్రధానస్థానం. చీనాలో ప్రకృతిదే ప్రధానస్థానం. ప్రకృతిని కూడ మానవరూపంలోనే చూడటం భారత సాంప్ర

దాయం, మానవునికూడ ప్రకృతి రూపంలోనే చూడడం చీనా సాంప్రదాయం. ఇలాంటి ప్రకృతి పూజ చీనాలో వ్యాప్తిలో వున్నప్పుడు దృశ్యచిత్ర కళ చీనాలోనే ఉద్భవించిందనటంలో ఆశ్చర్యం లేదు. దృశ్యచిత్రకళా చరిత్రలో 'సంగ్' కాలం (క్రీ. శ. ౯౬౦-౧౨౭౬) మహోజ్వలమయింది. చీనా వారు దృశ్యచిత్రాలను రచించటంలో ఒక ప్రత్యేక ఆచారాన్ననుసరించే వాళ్ళేకాని ప్రకృతికి ప్రతి బింబాలను తయారుచేసేవాళ్ళుకాదు. ప్రకృతి దృశ్యాన్ని చూచినప్పుడు శిల్పి హృదయంలో జనించిన రసరూపాన్నిమాత్రమే చిత్రించేవాళ్ళే కాని ప్రకృతిదృశ్యాన్ని ఉన్నగున్నట్టు చిత్రించే వాళ్ళుకాదు. దృశ్యం కేవలం వస్తుగత సత్యం మాత్రమేకాక వ్యక్తిగత రసానుభూతి మిశ్రితమై వుండేది. అనవసర ఆడంబరాన్ని విసర్జించటం అనే నూత్రంపై ప్రత్యేకశ్రద్ధ చూపసాగారు చీనా లోనూ, వీరినుసరించి జపానులోను. దూరప్రాచ్య శిల్పమంతా ఈ 'అనవసర వస్తువిసర్జన' వైనే ఆధార పడివుంటుంది. సాధ్యమైనంతగా బాహుళ్యాన్ని వర్ణించి తమ కళాసృష్టిని ఎంత సాదాగా, వ్యంజన మాత్రంగా చూపకలిగితే అది అంత ఉత్తమం అనే ఆచారానికి బద్ధులైవుండేవారు చైనీయశిల్పులు. రూపానికి సాధ్యమైనంత భౌతికభారాన్ని తగ్గించ చూచేవాళ్ళు.

చీనావారి 'సంగ్' కాలీన దృశ్య చిత్రాలు ప్రపంచ దృశ్యచిత్రకళకే శిరోమణులు. ఇవి కేవలం బాహ్యప్రకృతికి ప్రతిబింబాలకావు, అంతర్జగత్తు లోని ఊహా చిత్రాలకావు. ప్రకృతిలోని భౌతిక రూపం శిల్పియొక్క భావజగత్తులో పోతపోసిన రసరూపాలు వీరి దృశ్యచిత్రాలు. వీరి చిత్రాల్లో అత్యున్నతమైన గిరిశిఖరాలూ, లోతైనలోయలూ,

ఆంధ్ర శిల్పి

అనుకొంటే ఆ హిమాలయాలలోని విశేషాలనన్నిటిని కలిపి ఒక మూర్తికల్పనచేసి ఒక దివ్యగుణమయమగు మానవవ్యక్తిగా చిత్రించేవాళ్ళు. నదులను చిత్రించాలంటే ప్రవాహరూపంలోకాక ఒక స్త్రీరూపంలో చిత్రించటం, ఇలాంటి అభ్యాసంవల్ల భారతీయ చిత్రకళలో స్వతంత్ర దృశ్యచిత్రాలనేకం పోయినవి. ఇంత మాత్రంచేత భావరూపాత్మకమైన భారతకళ యొక్క బౌద్ధత్యాని కేవలం భంగం వాటిల్లలేదు.

అవనింగుని అసాధారణ ప్రజ్ఞవల్ల కలిగిన నవ చైతన్యంవల్ల నవ్యభారత చిత్రకళలో ప్రాచీన సాంప్రదాయాన్ని అనుసరించటానికి తోడు అభివృద్ధి రీతులుకూడ వ్యాప్తిచెందినవి. ఇంగల దృశ్యచిత్ర రచన ఒకటి. నవ్యభారత చిత్రకళలో మూర్తి

చిత్రణంత ఉన్నతిగాంచక పోయినా దృశ్యచిత్ర రచన బాగానే సృష్టించబడుతున్నది. ప్రత్యేకం దృశ్యచిత్రాలనే రచించటానికి తమ ప్రతిభను ఉపయోగపరచే వారిలో వంగీయులల్లో వీరేశ్వర సేనూ, ఆంధ్రుల్లో భగీరథి గారొకరూ కనిపిస్తున్నారు. ఇంకా ఇతర ప్రతిభావంతుల నేకులు అత్యుత్తమమైన దృశ్యచిత్రాలను రచించారు. వి. ఆర్. చిత్రా గారు రచించిన హిమాలయ దృశ్యాలు ఒక విశిష్ట రేఖతోను, ఒక ప్రత్యేకరంగుతోనూ రసానంద మయంగావున్నవి. వీటిని "Enchanted Himalayas" అను పేరుతో చక్కగా ముద్రించి దృశ్య చిత్రకళకు చాల సహాయపడ్డారు శ్రీ చిత్రా గారు.



ప్రతిఫలం

“సంపత్”

నీకీ ఉత్తరం వ్రాయాలని చాలారోజులుగా అనుకుంటున్నాను. కానీ నేనేం చెయ్యను? చెరసాల అధికారులు నెలకోసారిగాని వ్రాయనివ్వరు. అయినా ఏం రాయాలి? ఇక్కడి మా బ్రతుకంతా గానుగు తిరుగుడు కదా అని అంటావేమో! కానీ ఇక్కడకూడా ఒక్కొక్కప్పుడు ఎంత చిత్రమైన సంఘటనలు వస్తాయనుకున్నావ్? అవతలివాళ్ళ కెప్పుడూ రానివి! ఈ జీవితాన్ని గూర్చి పైవాళ్ళకేమీ తెలీను. చివరకి ఒకళ్ళొకళ్లు ఆత్మకథలు చెబుతూ ఉంటే చాలు. నాకగాథమైన సముద్రాలలోకి దిగి రత్నాలు ముత్యాలు కాళ్ళకింద తగులుతూ నడుస్తున్నానా అనిపిస్తుంది.

మేమిక్కడ రకరకాల వాళ్ళం పోగయ్యాం. ప్రపంచంలో దొరికే చిత్రమైన వాళ్ళని తెచ్చి ఒక గదిలో ఉంచారేమో! ఒకరకంగా దీనిని జంతుప్రదర్శన శాల అనవచ్చును. జంతువులకు బదులు జంతువులుగా చేయబడ్డ మానవులం మేమున్నాం. కత్తెరదొంగలు, హంతకులు, అప్పులెగేసిన వాళ్లు, దివాలా తీసిన వాళ్లు, స్వామి ద్రోహులు, దేశభక్తులు, అమాయికులు, అందరూ!

రోజూ మేమనేక విషయాలు చర్చిస్తాం. మేము కడపని విషయ ముండదు. ప్రపంచ

మంతా మా సంభాషణలో తిరిగి పోతుంది. అదేమిచిత్రమోకాని ప్రతిగోష్టి, ప్రతిసంభాషణ, ఏ ఇద్దరి మధ్యవినాసరే ఒకేరకంగా అంతమవుతుంది. స్త్రీనిగురించే. ఎవ్వరు మాట్లాడినా అంతే. ఎప్పుడు మాట్లాడినా అంతే మేమొక ఇరవైమంది ఉంటాం మా గదిలో. అతిరఘలం. మహారఘలం.

ఇంతకూ చెప్పవచ్చిన విషయమేటంటే ఒకసాయంకాలం; చీకటిపడుతోంది. ప్రపంచాన్ని మమ్మల్ని వేరుచేస్తూ ఆకాశాన్ని తాకే గోడలు నూచుట్టూ వున్నాయి. కటకటాలు గడ్డకట్టుకుపోయిన మనధర్మసూత్రాల్లాగ నిలబడి కాపలా కాస్తున్నాయి. దూరంగా మేమలవాటుపడిన పారాలదుగుల చప్పుడు వినిపిస్తోంది.

మా గదిలో నేనున్న అరలో కూచొని కొందరం కాలక్షేపం చేస్తున్నాం. కడమరెండరలలోను మరికొందరున్నారు. మా గోష్టి మాంచిసాకంలో పడ్డది. పురుషులకోసం స్త్రీలు చేసిన మహాత్యాగాలను స్మరిస్తున్నాం. పూర్వమెప్పుడో జర్మన్ కవి ఉండేవాట్ట. పెళ్లైన తరువాత వాడిలోఉన్న కవితాశక్తి పనిచేయకండా పడుకుంది. తన భార్యని అస్తమానం కళ్లతో కావలించు గుని తన జీవితాన్ని ఆమె సౌందర్యానికి పెనవేసి ఈ ప్రపంచాన్ని మరచిపోయాడట.

ఆంధ్ర శిల్పి

స్వప్న దేవత అని కవులు పులకించే దేవో బకటుందే అది ఆమెలో కనిపించింది గావును. ఇల్లా ఉండగా తన భర్తలో ఉన్న శక్తంతా ఆరిపోతుందనీ, మామూలు మనిషవుతాడనీ, ఆ ఇల్లాలు భయపడి ఎంతో చెప్పిచూచిందట. వాడు వినలేదు. వాణ్ణి ఎల్లాగైనా మళ్ళీ కవిని చెయ్యాలనుకుంది. తానులేకపోతే తన విరహంలో కలిగేనాధ భర్తహృదయాన్ని వ్రాసి కవిత్వంగా మారుస్తుందని ఆలోచించింది. తన వియోగంవల్ల వాచ్చేతనలో అతనిలో కప్పేసిన కవితా శక్తి కదిలి, మేలుకుని జీవశక్తి తీసుకుంటుందని నమ్మి ఆ అచూయకురాలు ఆత్మోత్సాహంతో చేసుకుందట!

ఈ కథ ఎవడో చెబుతున్నాడు. నాకు కూడా ఆమెమీద జాలివేసింది. అంతలోనే ఒక సందేహం వచ్చింది. ఆ వియోగంలో కవిత్వం రాకండా వాడి గుండె ఆగి ఊరుకుంటే ఏమవుతాడనే ప్రశ్న ఆలోచిస్తున్న నా కళ్ళ ముందు వచ్చివంగింది. స్త్రీ అంటే కవిత్వాన్నే కాదు. రాజ్యాల్ని, పదవుల్ని నిర్లక్ష్యంగా తన్నేసి ఆమె పాదాలద్గిరే జీవితాన్ని ధారపోసిన ఉదార మూర్తులెందరో వున్నారని ప్రసంగించాలని మనస్సులో సిద్ధపడుతున్నాను. ఇంతలో రెండో అరలోంచి మావాడొకడు (నేనంటే వాడికి చెడ్డసరదా) దేగలాగవచ్చి “రండి, రండి” అని నన్ను లాక్కుపోతున్నాడు. వాడు

నిలవ నిచ్చాడుకాదు. ఏమీ అడగనిచ్చాడు కాదు. దేనికీ వ్యవధిలేదు.

క్షణంలో రెండో అరలో ఉన్నాం. అందులో ఉత్తరానికేసి ఒక పెద్ద తిరగలి, తూర్పుకేసి ఒక చిన్నకిటికీ ఉన్నాయి. ఆ కిటికీ రెండడుగులిటూ, రెండడుగులటూ ఉంటుంది. తలుపులులేవు. నేలమట్టాని కైదడుగులపై న ఉంటుంది. దాన్ని కిటికీ అనడంకంటే, ఊచలు బిగించిన కన్నమంటే నావుండును. చెరసాల గోడలకికూడా ఆత్మ ఉండి మేమంటే జాలిపడి, నిస్సహాయంగా, దీనంగా, దిగులుగా, మాకేసి ఆకన్నం ద్వారా చూస్తోంది కాబోలు అనిపిస్తుంది. ఆ కన్నంలోంచి అవతలికిచూస్తే మాకగు పించే ప్రపంచంకూడా చిన్నదే. ఒకచిన్న మైదానం. దానిచివర ఒకగది (త్వరలో విడుదలచేసే ఖైదీలని ఆ గదిలో ఉంచుతారు) ఆ గది వెనకాల ప్రపంచాన్ని మమ్మల్ని వేరుచేస్తూ ఆకాశాన్ని తాకుతూ ఆలోచిస్తున్న గోడలు. ఇంతే. ఏదో విశేష మున్నప్పుడు మేమంతా ఆకన్నందగ్గర పోగవుతూ ఉంటాం. నేనా అరలోకి వెళ్ళిచూసే సరికి అందులోని జనమంతా కన్నందగ్గర పోగయ్యారు. అదిచూడగానే అవతలేదో జడుగుతోంది అనుకున్నాను. తిరగబడ్డ ఖైదీగాని, పలాయనానికి ప్రయత్నించిన అభాగ్యుడుకాని కొరడాదెబ్బలు తింటూఉండాలి అనుకున్నాను. అలాంటి శిక్షలు తరుచు

ప్రతిఫలం

చూస్తాం. మా కళ్ళ ఎదుటే జరుగుతాయి. “ఎవరేనా ఇంతే ఇల్లాగే శరీరాలు వాలి చేస్తాం జాగ్రత్త!” అని గావును దాని ఉద్దేశం. ఒకళ్ళమీద ఒకళ్లు పడిచూస్తున్నారనా కవకాశం దొరికిందికాదు. మా వాడూరుకోలేదు. నలుగుర్ని ఏనుగుల్లాంటి వాళ్లని ఇవతలికిలాగి చూడమన్నాడు.

చూశాను! మామూలు కొరడాదెబ్బలు కావు. దూరంగా ఉన్న గది ఇనపతలు పులు తెరిచిఉన్నాయి. లోపలిద్దరాడూళ్లున్నాడు. ఒకటి అందమయింది. యశావంతంలో ఉంది. మరొకటి ముసల్ది. కొంత సేపటికి ముసల్ది ఇవతలకొచ్చి కటకటాల తలుపులు మూసి తాళమేసింది. నా కర్ఫమైంది. ఇవతల కొచ్చిన మనిషి వార్డెన్. లోపలమనిషి ఫైదీ. త్వరలోనే విడుదల చేస్తారు గావును. కానీ మాజైలులో ఉన్న ఫైదీలంతా వెరసి అయిదువందల టారని అంటారు. అందరు మొగ్గాళ్లే. ఆడది లేదు. ఆమె నక్కణ్ణించి తెచ్చారో ఎందుకు తెచ్చారో.

అంత అందమైన ఆడదాన్ని చూడగానే నా నాడుగ్లో రక్తం దూకుతూ ప్రవహించింది. ఆకటి కళ్లతో ఆమె అందాన్ని ఆస్వాదించిన ఆ రసనిమిషంలో నాలో ఎక్కడో శోషిల్లి, చుట్టచుట్టుకొని దాగిన వాంఛ ఊపిరి తీసింది. నిశ్చయించి మళ్లీ మత్తుగా మైకంగా నాలో ఇంకిపోయింది.

ఇంతలో మే మామెకేసి చూట్టం ఇష్టం లేక చీకటి క్రమంగా ఆవరించి ఆమెను, ఆ గదిని తనలో ఇముడ్చుకుంది. మరీ కుర్రకారు మాత్రం “నీదే మన్నట్లు” చీకటిని చీల్చుకొని ఆకటి కళ్ళతో ఆమెను వెదుకుతున్నాడు.

రాత్రి మా సంభాషణకంతా ఆమె కేంద్రం. “ఎవరు? ఏం నేరం చేసింది? అంత అందమైనది ఏం నేరం చేస్తుంది? చేయగలదు?” ఇవే ప్రశ్నలు. సమాధానాలు లేవు. చివరికి ఆవిణ్ణి వొదిలి వూసు కథల్లోకి దిగిపోయాం. మాలో దాగిన



బూతులన్నీ బయటికి వచ్చేశాయి. మా నరాలలో బాధ కొంచెం లగ్గింది.

రాత్రి కొందరికి చిత్రమైన కలలు వచ్చాయి. మరుసటిరోజు కిటికీదగ్గర చెప్పు

ఆంధ్ర శిల్పి

కుని నవ్వుకున్నాం. ఒకడికి రెక్కలొచ్చాయి. ఒకడికి గది గోడలు రహస్య కవాలాలు తెరిచాయి. ఒకడికి దూరంగా ఉన్న ఆ గది తెప్పలాగ తేలి మా గదిలోకి వచ్చింది. మావాడు పొగలా ఆ గదిలోకి దూరి నిద్ర పోతున్న ఆమెను మీద దుప్పటిలాగ కప్ప కున్నట్టు.

ఆరోజు ఎప్పటికిమల్లే గంట వినిపించింది. వెనకాల తుపాకీలతో సహా వచ్చిన నలుగురు సిపాయిలతో వార్డు రొచ్చాడు. మేమైనుగురం రాజకీయ ఫైదీలం ఒక సిపాయి వెంట వెళ్లిపోయాం. కాలకృత్యాలు తీర్చుకున్నాం.

మళ్ళీ గంట వినిపించింది. ఎనిమిది. మాకుకూడా కఠిన శిక్ష. పిడి విసరాలి. మా గదిలోనే. అప్పుడు మేము మాత్రమే ఉంటాము. తక్కిన వాళ్లెక్కడో రాళ్లు మోస్తారట. మాగదికి మేము తిరిగొచ్చాం. ఆరోజు మాతోకూడ ఉన్న సిపాయి లోపలి రొచ్చాడు. మేము తిరగలిముందు నుంచున్నాం. నిలబడే విసరాలి. ఎత్తుమీద ఉంది తిరగలి. రోజూ తెచ్చే ముసలాడే ఒక తట్టలో జొన్నలు తెచ్చిపెట్టేడు.

మేము విసుకుతున్నాం. సిపాయి సిగరెట్టు కాలుస్తూ కిటికీలోంచి అవతలికి ఉమ్మి వేస్తున్నాడు. మా పనిలో వాణ్ణి మరిచిపోయాం.

మళ్ళీ గంట వినిపించింది. తొమ్మిది. కిటికీ దగ్గర నిలబడి అవతలికి చూస్తున్నవాడు

మాకేసి తిరిగి దూరంగా ఉన్న గది కిటికీలో కనపడే ఆమె నుద్దేశించి “దాన్ని చూశారా” అన్నాడు. మీసంమీద చేయి పోనిస్తూ, కళ్లతో చూపిస్తూ. నేను చూశానన్నట్టు తలాడించాను. సూదుల్లాగ నిలిపిన కోరమీసాల కేసి కళ్లువాల్చి చూసుకుంటూ మా దగ్గర రొచ్చాడు.

“ఎవరో తెలుసా” అన్నాడు, నాకేసి చూసి. బామలెగ లేస్తూ తెలీదన్నట్టు చప్పరించాను.

మావా డూడుకోక నాతో “వెనకాల ఏదో కథా నాయిక త్వం వెలిగించింది గావును” అని అన్నాడు.

“ఆ అలాంటిదే. బోగంజాతి.” అని ఆగి మళ్ళీ “మనమే దీనికి కన్నెరికంచేస్త” అన్నాడు కర్కశంగా సకిలిస్తూ.

ఆమాట వినగానే నాలోని అసూయ పడగ విప్పింది. వాణ్ణి నూరితాగెయ్యాలని పించింది. ఆ కోపంతో కీరగలిని గిరగిరా తిప్పేశాను. నా కంఠాదుచూసి వాడు నవ్వాడు. ఆ నవ్వు నన్ను కనబడని కొరడాతో కొట్టింది.

“నీ మనిషైతే ఇక్కడికెళ్లా వచ్చింది” అన్నాడు మావాడు. తిరగలిని మా కొదిలేస్తూ పిండిచేతులు దులుపుకుంటూ.

“నా మనిషేమిటి? దాని సిగతరగా, అది చాలాకాలం క్రితం. ఇప్పుడా! ఆరేళ్ళ మాట. మూణ్ణెలే నాతో ఏడిసింది. తర

ప్రతి ప ల ౦

నాత ఒహడేమిటి. నానావాళ్లు. ఏడాది కంతా కడుపోస్తే, మందులు తాగి, అది వీకమీది కొచ్చి, ఊరంతా పొక్కి, కేసై, ఆరేళ్ల శిక్ష వేశారు." అని సిగరెట్టు తీసి అగ్గిపెట్టకొసం జేబు తడుముకున్నాడు.

“ఇన్నాల్లిక్కడ లేదేం?” అని అడిగాను. ఉన్న గ్రంథం యావత్తు లాగే దామని.

“సెంట్రల్ జైలులో ఉండేది” అన్నాడు. తాపీగా సిగరెట్టును పెదవుల్లో నొక్కతూ.

“ఇక్కడి కెందుకు తెచ్చారు. నీ సొమ్ము నీ కిచ్చేద్దామనా” అని అనేసి, వాడి కేసి చూడకండా తిరగలి దగ్గరి కొచ్చాడు మా వాడు.

పడబోతున్న తుపాకిని పట్టుకొని, క్షణం మావాడి కేసి, గుడ్లురిమి చూసి ఏమీ అనలేక, సిగరెట్టు వెలిగించి, పొగ వొదిలి, వాడూరుకున్నాడు.

ఎందుకు తెచ్చారని నమ్మదిగా నే నడిగాను. మనిషి కొంచెం తేరుకుని అధికారి కుండదగిన గొంతుకతో “నాలుగేళ్ల శిక్ష అనుభవించింది. ఏం చేసిందో మరి.” అని కొంచెమాగి, “రెండేళ్ల శిక్ష రద్దుచేయించుకుంది. పదిహేను రోజులలో వొదిలేస్తారు. నిన్ననే సెంట్రల్ జైలునుంచి వొచ్చింది. నేనూ మరొకడు డ్టేషన్ నుంచి, యస్కార్టు చేసి తెచ్చాం” అని సిగరెట్టు కాలుస్తూ కిటికీ దగ్గరికి పోయాడు.

మళ్ళీ గంట వినిపించింది. పది. ఇంకా జొన్నలు తరగలేదు. వాణ్ణి కిటికీకి వొదిలేశాం. వా డక్కడికి వెళ్ళగానే ఆ గదిలో కనపడే మనిషి తప్పుకుంది.

తిరగలి నిలవకండా తిరుగుతోంది. జొన్నలు తిరగలి కన్నాలద్వారా అడుక్కి పోతున్నాయి. ప్రతి గింజా ఒక ఖైదీలాగ కన్నులోకి జారి నలిగిపోతోంది. పిండి తెల్లగా, మెల్లగా పడుతోంది.

మళ్ళీ గంట వినిపించింది. పదకొండు. తట్టఖాళీ అయింది. పిండి తీశాము. ముసలా డొచ్చి పిండి, తట్ట పట్టుకుపోయాడు. తక్కిన మాసోదదులు, వారివెనకాల, తుపాకీలతో సిపాయిలు, వారి వెనకాల వార్డర్ వొచ్చారు.

మావాళ్ళంతా గదిలో ప్రవేశించాక మా సిపాయి మమ్మల్ని లెక్కెట్టి వార్డరికి చెప్పాడు. సరి. తాళాలువేసి, ఎక్కడివాళ్లక్కడికి వెళ్లిపోయారు. మే మలవాటు పడిన పారా అడుగుల చప్పుడు దూరంగా వినిపిస్తోంది.

ఆమె సంగతంతా అయిదు నిమిషాలలో మా గదిలో అందరికీ తెలిసింది. అంతా ఆ నడిమి అరలోనే వున్నాం. అవతలికి చూస్తూ కిటికీదగ్గర నేనున్నాను. ఆమె తన గది కిటికీలో కూచుని మాకేసి చూస్తోంది. మావాడు మెల్లిగా ఈలవేశాడు. ఆమె నవ్వింది. మావాడు నవ్వాడు. నేనూ నవ్వాను.

ఆంధ్ర శిల్పి

నేనూ మావాడు అవతలికి చూస్తున్నాం. ఇన్నాళ్లు దిగులుగా దీనంగా, అగుపించే కిటికీ అప్పుడందంగా మారి హాయిగా గాలి, వెలుగు ఇస్తోంది.

మళ్ళీ గంట వినిపించింది. పన్నెండు, మే మామెకేసి, ఆమె మాకేసి, చూస్తూ కూచున్నాం. మాకు రోజు అన్నము రొట్టెలు తెచ్చే కుర్రాడే ఆమెకు అన్నం పట్టుకెడు తున్నాడు. ఇనపకటకటాలకిందనించి ఆమెకు పల్లెమిచ్చాడు. ఇచ్చి అక్కడే ఉన్నాడు. ఏమో చెబుతోంది.

అది చూడగానే మావాడి కళ్ళల్లో ఆశ కనిపించింది. అరగంటలో ఆ కుర్రాడు మాకూ అన్నం పట్టుకొచ్చాడు. మే మైదు గురు మాత్రమే మా అరలో భోంచేస్తాం. అక్కడి కెవరూ రాదు. అదీకాక మాకు మజ్జిగ, రొట్టెలు కూడా ఇస్తారు. తక్కిన వాళ్ళకీరు. వాళ్ళకి పులుసు అన్నం మాత్రమే.

ఆ కుర్రాడు కటకటాల కిందనుంచి అయిదు కంచాలందిచ్చాడు. ఇచ్చి వెళు తున్నాడు. “మాట! ఇలారా” అన్నాడు మావాడు. మేమంటే వాడికి కొంచెం గౌరవం, కడమ వాళ్ళకి మల్లెఫై దీలంకాముగా మరి. అదీకాక తరుచు రొట్టెముక్క లిస్తాం. ఇంటి నుంచీ డబ్బాస్తే వాడికేదో తగిన సంభావన ముట్టచెబుతాం.

వెదుతున్నవా డాగి డగ్గిరికొచ్చాడు.

“ ఇందాకా నీతో ఏంమాట్లాడుతోంది

ఆ చివరిగదిలో మనిషి ” అని అడిగాడు మా వాడు.

“ ఏంలేకు బాబు! ఆ విడికి వాటిరొట్టె లిచ్చారు. అవి తినలేదట అన్నంకావాలట!”

“ పాపం! ఎల్లా తినగలదు. మేమయితే యేదోతింటాం. ఆడది... అందులోను...” అని మాటకోసం తడుముకున్నాడో. ముసలాయన మాలో.

మా వాడింతలో అందుకుని “ మరే... అందులోను మీ యిల్లాలుకు మల్లె చాలా సుకుమారమైంది” అని అన్నాడు.

ముసలాడిముఖం జుమాలునుంది. కుర్రాడు పక పకా నవ్వి ముసలా డేమనుకుంటూడో అనుకుని కళ్ళలో పశ్చాత్తాపం కనబరుస్తూ నుంచున్నాడు.

మావాడు వాణ్ణి డగ్గిరికి పిలిచి “ అయితే నా కీవేళ ఆకలిగాలేదు. ఈ రొట్టెలు చాలు. నా అన్నం ఆమెకీ” అన్నాడు.

నేనేమీ అనలేదు. మా గదిలో కడమ ముగ్గురూ పట్టుకెళ్ళవోయ్ అన్నారు. మా వాడు రొట్టెలుతీసి నా పల్లెలో ఉంచి కుర్రాడికి కంచమిస్తూ “ అప్పుడప్పు డా కిటికీలో కనపడుతూ ఉండమను” అన్నాడు.


కుర్రాడేమీ అనకుండా పల్లెంపట్టుకెళ్ళాడు. ఆమె పుచ్చుగుంది. చాలాసేపు వాడితో మాట్లాడింది. చివరికి కటకటాల్లోంచి వాడి బుగ్గ కూడా గిల్లింది. ఇదంతా మా కిటికీ లోంచి చూశాం. భోంచేసి కిటికీదగ్గర కబుర్లు

ప్రతిఫలం

చెప్పగుంటున్నాం. ఆమె మా కెదురుగుండా తన కిటికీలో కూచుంది.

మళ్ళీ గంట వినిపించింది. రెండు వార్డుస్ సిపాయిలు వచ్చారు. మామూలుగా మా పనులకి వెళ్లిపోయాం. మేము జొన్నలు విసురుతున్నాం. మాకు కాపలాగా మరో సిపాయి వచ్చాడు. వాడు లోపలికి రాలేదు. కాసేపయ్యాక మావాడు తిరగలి వొదిలేసి కిటికీదగ్గరి కెళ్లాడు. ఆమెవీడికేసి చూస్తోంది. భోంచేశావా అన్నట్టు సంజ్ఞ చేశాడు. నాకు భయమేసింది. చేశానంటూ ఆమె కూడా తలాడించింది. తన బలమైన రొమ్ముతో కిటికీ ఊచల్లి అదుముతూ మావాణ్ణి అక్కడికి రమ్మని చేచూడించింది. "ఆగాలి, ఇప్పుడు సమయంకా" అన్నట్టు సంజ్ఞ చేశాడు.

"రావోయి. నీ ప్రేమ రాయబారాలు మాడిపోను, జైలులోను మొదలెట్టి ప్రాణం



కొరికేస్తున్నావ్. తిరగలి కదలటం లేదు." అన్నాను. వాడొచ్చాడు.

రాత్రిమళ్ళీ కుర్రాడురాగానే "ఏమంది" అన్నాడు మావాడు. "మీ విషయమంతా అడిగింది. నేను చెప్పేను. మిమ్మల్ని మెచ్చు గుంది." అని కుర్రాడు బదులు చెప్పేడు.

"అంతే! మరేమీ అనలేదా?" అని మళ్ళీ అడిగాడు మావాడు నిరాశతోకూడిన ఆశ గొంతుకలో ధ్వనిస్తూ.

"చెప్పిందండి. ఇంతలోనే ఆ విడకి ఖైదీ అయిపోతుండటం. యీ ఊళ్ళోనే ఉంటుండటం. మీరు విడుదలైన తరువాత ఆ విణ్ణి చూసి వెళ్లాలంటి" అని బంకుతూ చెప్పాడు.

"ఓమ్! ఇంకా ఆరు నెలలకికదా! అప్పటికేమవుతామో! ఎవడుచూశాడు. ఇప్పుడా విణ్ణి సంతోషపెట్టాంకదా! ప్రతిఫలం ఏం చూపుతుందో అడుగు." అని వాణ్ణి పురమాయించి మా వాడు రొట్టెలుంచేసుకుని అన్నమామెకు పంపించాడు. కుర్రాడు వెళ్లిపోయాక మేము తలాకొంచె మన్నం మావాడికి భాగమిచ్చాం.

వారంరోజులు గడిచాయి. రోజు మూలం ఎవరో ఒకరు ఆమె కన్నంపంపించే వాళ్ళం. బలమైన ఆకర్షణతో కూడుకొన్న ఆ పరిచయం చిరకాల స్నేహంలాగ ఏర్పడింది. మేము పంపేప్రశ్నలకి ఆమె చమత్కారంగా సమాధానం పంపుతుంది. రోజూ మేము ప్రతిఫలం కావాలంటాం. రోజూ మమ్మల్ని

ఆంధ్ర శిల్పి

ఊరించే మాటల్లో మా నరాల వేడి తగ్గిస్తుంది. చాలా చిత్రమైన సంబంధం. మా గదిలో అందరి హృదయాలలోను ఆమెకు స్థానముంది. పరిచయంకాని పరిచయంతో మాలో ఉన్న స్నేహం ఆమెను వెదకుతూ ప్రవహించింది. ఆమెకూడా ఈ ప్రవాహాల్ని తనలో ఇముడ్చుకుంది.

రోజుకు రోజు నూ సంబంధం గాఢమైపోతోంది. ఆమె తొరలోనే వెళ్ళిపోతుందనే బాధ మా గుండెల్ని తొలిచేస్తోంది.

పద్నాలుగురోజులు గడిచాయి. మమ్మల్ని మాకంటే ఆమె బాగా అర్థంచేసుకుంది గావున. ప్రతిఫల మిస్తున్నాను. అందరూ రేపుడయ మారింటికి కిటికీదగ్గర ఉండాలని ఆ రాత్రి కబురంపింది.

ఉదయ మైదింటికే మేమంతా కిటికీదగ్గర పోగయ్యాం.

గంట వినిపించింది. ఆరు. చీకటి విడిపోతు వెలుగుకేకులు మా గదిలోకి పాకుతున్నాయి. నిశ్శబ్దంగా చూస్తున్నాం. నా గుండెడడ నాకు వినిపిస్తోంది. అందరు బరువుగా ఊపిరితీస్తున్నారు. నా నాడులలో రక్తం ఊరికే వేడి నాకు తగులుతోంది. తక్కిన ఇంద్రియాలన్నీ తమ శక్తంతా మా కళ్లలోనే వుంచాయేమో! ఆ గదిలోని వస్తువులు కూడా కనిపిస్తున్నాయి. మాకళ్లు నొప్పిస్తున్నాయని మరచిపోయాం.

అదోవచ్చిందన్నాడు మావాడు. నా గుండె జల్లుమంది. నా కళ్లను నేను నమ్మలేకపోయాను. వొంపులు తిరిగిన గాజువంటి ఆమె నగ్నశరీరం కిటికీలో కనిపించింది. అడ్డంగా నిలబడి చేతులెత్తి, రొమ్ము వెనక్కివొంచి మాకేసి తిప్పి, ప్రతిఫలం అందిందా అన్నట్టు నవ్వింది. మాకెవ్వరికి నవ్వురాలేదు. తరవాత ఏంజరిగిందో నా కళ్ళకి చూసేశక్తి లోపించింది. నా మెదడు కరిగి తిరిగిపోయింది.

క్షణంలో మళ్ళీ నాకళ్లకి చూసేశక్తి వచ్చింది. ఆమెకనబడలేదు మాగదికీ ఆమె గదికీ నడమ జైలర్ కా రాగింది. మాకు గుండెలు జారిపోయినాయి. మే మివతలికి తప్పకున్నాం. ఎక్కడివాళ్ళ కడకూచున్నాం. నా అరలో నేను చతికిలపడ్డాను. నా పరువూ ప్రతిష్ఠల్ని ఇవతలికితీసి కొరతలేసి వేసినట్లు ఏదో యాతనలో నామనస్సు గిజగిజలాడింది. అదిరి, అదిరి, గుండె బరువెక్కిపోయింది. చేతులు కాళ్లు కంపించాయి. చెమటతో శరీరమంతా తడిసిపోయింది. ఎక్కడో దాగిన తుద్రమైన అల్పత్వాన్ని చూసి నా అంతరాత్మ వొణికిపోయింది. నాలో భూకంపం కలిగే సూచన లేవోకనిపించాయి.

మళ్ళీ గంటవినిపించింది. ఏడు. వార్డర్ సిపాయిలు వచ్చారు. నానాడులలో రక్తం గడ్డకట్టుకుని శరీరం చల్లబడింది. మా సిపాయివెంట నాకు తెలియకుండా నాకాళ్లు

ప్రతిఫలం

నన్ను తీసుకపోతున్నాయి. ఎక్కడికో అనుకున్నాను. ఎక్కడికికాదు. మామూలు తంతే. కాలకృత్యాలు తీర్చుకుని మాగది కొచ్చాం. గుండెలో బరువు తగ్గింది.

ఆమె మళ్ళీ కనబడలేదు.

మూడోరోజు తెలిసింది. ఆమె మాకిచ్చిన ప్రతిఫలానికి, — కాదు ఆమెచేసిన ఈ నేరానికి ప్రతిఫలంగా మళ్ళీ రెండేళ్ళశిక్ష విధించారట. మా కొకక్షణకాలం సంతృప్తి

ఇవ్వాలని (నిజానికి సంతృప్తి అవునోకాదో) తనమానాన్ని అర్పించి త్యాగంచేసిన స్త్రీకి రద్దుచేసిన శిక్ష మళ్ళీ వేసి అన్యాయంచేశారు.

ఆమెను మానుండి తీసుకపోయారు.

ఆమెతోపాటు మా ఆనందాన్ని, మా పుత్రాహాన్ని ఆమె తీసుకుపోయింది.

మా కిటికీ మళ్ళీ నిస్సహాయంగా, దిగులుగా, దీనంగా చూసింది.



శిల్పము

శ్రీ మల్లాది సూర్యనారాయణశాస్త్రి

శిల్పమునుమాట చెవిని పడినంతనే పండిత పావర సాధారణముగా నేదో భావవికేషము పై కుబకును. వివిధములైన విషయము లనేకము లివిడియున్న కొలఁదిశబ్దములలో నిది యొకటి. దీనియర్థము సర్వతో ముఖము దీనిభావ మతిగంభీరము. ఇంత యేల? ఇష్టార్థ చింతామణి యనఁదగిన దీశబ్దము. దీనియందంతమహత్త్వమున్నది కావుననే యిది ప్రాచీనుల హృదయ మాకర్షించి వివిధములైన స్తుతులకు పాత్ర మైనది. ఛాందోగ్యమతమున నిది దేవజన విద్య. చరిణవ్యూహ మతమున యథర్వవేదమున కనుబంధ మైన యుపవేదము. మఱియొకమతమున నిది యష్టా దశవిద్యలలో కడపటిది. ఇంకొక మతమున నిది స్థాపత్యవేదము. వేటొకమతమున నిది వివిధకలా నిపుణ క్రియానిధానము. ఇట్లు వేలు వేలుకొలముల నాయా విద్యావేత్తల నుతి గాంచుచు దేశమునలు గడల వ్యాపించి సంఘశ్రేయము సమకూర్చిన దీని మహిమ యిట్టిదని యీ చిన్నవ్యాసమున నిరూపింప గలమా?

శిలధాతువునుండి పుట్టినది శిల్పశబ్దము. ఆభ్యసింపఁబడుపని శిల్ప మనియు, నిపుణ మైనకర్మ శిల్ప మనియు, క్రియాకౌశలము శిల్ప మనియు, ఆర్థములు కనవచ్చుచుగాని యింతమాత్రమున దీని తత్వము తెలియదు. నృత్తగీతవాద్యాదు లఱువది నాలుగు బాహ్యక్రియలును ఆలింగనచుంబనాదు లఱువదినాలు గాభ్యంతరక్రియలును, స్వర్ణకౌరాది బహువిధక్రియలును శిల్పశబ్దవాచ్యము లన్నచో దీని పరమార్థము జైటఁబడదు. దీనినిబట్టి, విచిత్రమును

ప్రతిభాచాతుర్యవ్యోతకమును విజ్ఞానవికేషబోధకము నగుచు శ్రవణ నయన హృదయ రంబకమైన యే పనియైనా శిల్ప మన్న భావము తెల్ల మగును. ఇప్పుడు దృగ్గోచర మగుచున్నప్పుద్దాయశిలాదిక్రియలు కొన్ని మాత్రమే శిల్పము లని చెప్పఁబడుచున్నవి కాని, నేర్చు చూపుపనియు పనియందలి నేర్పును శిల్పము లన్నప్రాచీనుల నిర్వచనములనుబట్టి పూర్వ మార్కులు సంఘముందలి వివిధజాతులవారి జీవనార్థము కల్పించిన వివిధవృత్తులును వినోదార్థము కలిగించిన యెల్ల కళలును శిల్పములేమనుట స్పష్టము. నృత్తగీతవాద్య కవితాదికళలును, వడ్రము కమ్మరము కుమ్మరము మొదలుగా నెప్పులు కుట్టుట వఱకు కలయన్ని జాతుల యన్నివృత్తులును శిల్పము లనియే వారి యాశయము. రాను రా నట్టివృత్తు లానరించు వారిలో వడ్రంగి సాలె మంగలి చాకలి ముచ్చి యనునైదుగురు మాత్రమే శిల్పు లన్నవాడుక విచ్చిన టమరసింహునిమాటవల్ల తెలియుచున్నది గాని, పాణినిమతమునుబట్టి గాయనీ గాయనులు వర్తకీనర్తకులు మార్దంగికుఁడు మొదలగుకళావిశారదు లందఱు శిల్పులే. అందుచే, అతనినాఁటి కితరవృత్తు లాచరించువారికన్న వడ్రంగి మొదలగువారికి శిల్పి సంజ్ఞ యొక్కవగా వాడుకలో నుండె నని యూహించవలెను గాని వారే శిల్పు లని భావించరాదు. శిల్ప మాచరించువారందఱును శిల్పులే. ఇప్పుడు శిల్పి యన్నమాట వాడుకలో నెక్కడనో కాని వినఁబడదు. అంగుచే పూర్వోక్తక్రియ లాచరించువారు శిల్పులు కాకపోవుదురా? శిల్ప మెంత

శిల్పము

యపయోగకరమో సంఘమునకు తెలియనిది కాదు. మున్ను శేర్కొన్నయేక్రియ వాడుకలో లేకపోయినా లోకము నడవదు. అందుచే వృత్తి మనః బడుప్రతిశిల్ప మానశ్యకమే కాదు, గౌరవార్హమనియు, శిల్పి యేజాతివాడైనా మాన్యుఁడే యనియు భావింపఁదగును. ఇందుకు విశ్వకర్మ మయుఁడు మొదలగు సనాతనశిల్పిలయుదంతములే నిదర్శనము.

ప్రాచీనవిద్వాంసులు నిరూపించిన పూర్వోక్త నిపుణకర్మలు మాత్రమే శిల్పములు కావు. అవి యపారములు. పరమేశ్వరుని సంకల్పమం దావిర్భవించి యావిష్కృతి కాంచిన యీ భౌతికసృష్టి యంతా గొప్పశిల్పము కాదా? ఇందలి నదీగిరికాననాదుల సహజశోభాచిత్ర విచిత్రరూపములును అందలి నూర్యాచంద్రాదుల తేజోవిశేష క్రియలును శిల్పములు కావా? ఒకమహర్షి కశ్యపనూర్యుని శిల్ప మెట్లు వర్ణించెనో విన్నచో శిల్ప మన్న నేమో అది యెంత మహారీయమో విశదమగును.

“యత్రై శిల్పం కశ్యప రోచనావత్,
ఇంద్రియా వత్పష్కలం చిత్రభాను,
యస్మిన్ త్సూర్యా అర్పితాః సప్త సాకమ్,
తస్మిన్ రాజాన మధివిశ్ర యేమ మితి”

“సీకశ్యపమూర్యా! నీశిల్పము దివ్యప్రకాశలక్షణము. సర్వేంద్రియసామర్థ్యసంపన్నము. అట్టి యేచిత్రకర్మయం దారో గాదిసప్తనూర్యులను నిలిపి ప్రకాశింపఁ జేయుచున్నావో దానియం దీయజమానుని గూడా దీప్తిమంతుని గావించి ప్రతిస్థింపుము.” జగదాద్యమును సృష్టిసాధనము నైన కశ్యపనూర్యునిదివ్యప్రకాశరూప మైనవిచిత్రకర్మ శిల్ప మున్న ఋషులభావము గ్రహించినచో శిల్ప మెంత పూజ్య మైన క్రియావిశేషమో బోధపడును.

శిల్పము సహజము ప్రకృతిసిద్ధము. ప్రకృతియే దాని కాద్యగురువు. అటు దివ్యక్రియలను ఇటు తిర్యగ్జడాదుల స్వాభావికక్రియలను పరిశీలించి ప్రాచీనాదులు చిత్రవిచిత్రము లైన బహువిధ శిల్పములు కల్పింపఁ జొచ్చిరి. నిజమైనశిల్పసంప్రదాయ మిదే యని నాయభిప్రాయము. ఇందుకు కొన్ని దృష్టాంతములు:—

చెట్లకొమ్మలు ముక్కుతో చెక్కి తొలిచి రంధ్రములు చేయునొకపక్షికి దానిక్రియావిశేషమును బట్టి పూర్వులు వర్ధకి (వర్ధ చేపదనే) యనుపేరు పెట్టిరి. దారుక్రియ చేయుశిల్పికి వృత్తినిబట్టి యదే పేరు వచ్చినది. తెలుఁగులో నది వడ్రంగిపిట్ట. ఇతఁడు వడ్రంగి యనఁబడుదురు. అపిట్ట కితఁడు వడ్రము నేర్పనో, అది యితనికి నేర్పనో విదితమే. దాని కీశిల్పము ప్రకృతిసిద్ధ మనియు నితని కభ్యాస సిద్ధమనియు స్పష్టము.

గృహద్వారగవాక్షాదులు మఱుఁగుపడునట్లు తన నాభినుండి పైకి తీసిన (ఊర్ణనాభి) సన్నని తంతువుతో పడుగు పేకలుగా తెరవలె నేతనేయుకీటకమునకు దానిక్రియచుబట్టి తంతువాయ మని పేరు పెట్టిరి. నేతపని చేయుశిల్పికిని వృత్తినిబట్టి తంతువాయుఁ డన్నపేరే వచ్చినది. తెలుఁగులో దానికి నితనికి సారీఁ డనియే పేరు. మానవుఁ డభ్యసించిన నేత శిల్పములకు స్వభావసిద్ధ మైన యాకీటకము చూపినశిల్పము ప్రమాణమని భావించుట యసంగతమా? ఇట్లే కుమ్మరపురుగు చేయుమృత్కియను చూచి యొకఁడు మృన్మయశిల్పవృత్తికి దిగి కుమ్మరి యయ్యె ననుటయు. మధూరలాస్యము నృత్యకలకును దానికేక షడ్జస్వరమునకును బోధకము లనుటయు సుసంగతములు. ఇట్లు. పరిశీలించినచో ప్రకృతిలోని సహజశిల్పములను చూచి ప్రాచీనులు

ఆంధ్ర శిల్ప

పెక్కు శిల్పములను నిర్మింపఁ జొచ్చి రన్నమాట విశ్వసనీయ మని తోచక పోదు. ఇంకొక్కమాట— బంగారు పిచికగూడు పాతకు లెందఱో చూచి యుండురు. విశ్వకర్మకు కూడా ఆహా పుట్టించెడియారమ్యనిర్మాణచాతురి కీ దైన శిల్పచాతురి కలదా? తాజ్ మహల్ నిర్మించిన యా శిల్పి కేఖరునివంటివాడైనా దానిని చూచి యట్లగూడు నిర్మింపలేడు. సరిగదా, దానిమొద లేదో తుద యేదో తెలుసుకొనలేడనుట సాహసము కాదు. అభేద్య మైన యా యల్లిక జగిలిగి యేమి? ఆయంతరువు లేమి? ఆహా? ఆ గూడు గృహకటాది నిర్మాణశిల్పము లెన్నిటి కుపదేశకమో యూహింపవలసినదే. ఇక నాభ్యంతరక్రియ యనెడికల కొక్కయుదాహరణము.

పద్మిని నూర్యునిరాకకు కమలమును వికసింపఁ జేయును. అతని పోకకు మకులింపఁజేయును. దాని స్వాభావికములైన యీవికాసగంఠోచక్రియలు కవుల నాకర్షించి వర్ణనల కక్కినవిగదా! మనము తెలివి లేని దనుకొనుచున్న యొకతీగకు సహజము లైన యీరెండు నాభ్యంతరక్రియలే, శిల్పములే. ప్రియ నాథుని సంయోగవియోగముల కమకూలనాయకముఖ పద్మమునందు ప్రత్యక్షము లగునాభ్యంతరక్రియ లట్టివే. ఇట్లనుటచే తామరలతను జూచి నాయక యాక్రియ లభ్యసించినా యని శంకింపరాదు. అచే తనములందు కూడా యట్టికలాశిల్పములు గోచరించుచున్న వని విశ్వసించినఁజాలును.

ఇట్టి ప్రకృతిలోని శిల్పములను చూచి ప్రాచీనులు కొన్నిశిల్పము లేర్పఱచినా, వారిలోని ప్రతిభా కాలులు సంఘోపయోగకరములైన బహుశిల్పములను కల్పింపకపోలేదు. వానిని పాతకులు భావింపఁ గలరు. దానినిబట్టియు దీనినిబట్టియుఁ గూడా

శిల్పసిద్ధి కభ్యాసము తప్పక కావలె నన్నమాట నిజమే కాని, పూర్వజన్మ కర్మవాసననుబట్టి యాయా శిల్పజ్ఞానము బీజరూపమున బుద్ధియుం దున్నవాఁడే కృతార్థుఁ డగును. అది లేనివాఁడు కానేరఁ డనుట సత్యము. ఇందు కొక్క దృష్టాంతము చాలును.

చిత్రకారలోక ప్రసిద్ధుఁడును చిన్నతనముననే దుర్దైవము తనపొట్టలో పెట్టుకొన్నవాఁడును చిత్ర కలలో తనదేశమునకు వేరు తెచ్చినవాఁడు నగు దామెర్ల రామారావు పాతకాలావిద్యార్థిగా నున్నపుడు వారమునకు సుమారురువదిగంటల కాలము చదివెడి యాంధ్రాదిపాఠములం దతనికి రుచియే పుట్టలేదు. వారానికే రెండుగంటలో నేర్చుకొనే చిత్రలేఖనమం దతనియభిరుచికి మేరలేక పోయెడిది. తుద కారఁ దాంగవిద్యకు స్వస్తి చెప్పి చిత్రకలయం దంతనాఁ డయ్యెనో చెప్పవక్కఱలేదు. దీనినిబట్టి యే విద్య యెవఁ యే శిల్పమైనా కేవల మభ్యాసమున సిద్ధి గాంచఁజాల దన్న నిజము గోచరింపక పోవునా? “ప్రజ్ఞేనైవే ప్రాక్తనజన్మవిద్యాః” అన్నపెద్దలభావ మదేగదా!

ఏ శిల్పమైనను బాహిర మగుటకు ముందు దాని కాంతరరూప మేర్పడియుండు ననుట తథ్యము. శ్రీ కృష్ణవిగ్రహము చెక్కఁబూనిన శిల్పి యది యెట్లుండఁ దగునో యెట్లున్న దర్శనీయ మగునో ముందు భావించి భావించి పిదప దానిని రాత్తిపై నిర్మించునుగదా! ఆ భావనయే దాని యాంతరాకర్షణ. అదే దాని మొదటిరూపము. కావున నే శిల్పమేని యే కళయేని యాయా ప్రజ్ఞాకాలి బుద్ధివిశేషమున ముందావిర్భవించి తరువాత నావిష్కృతి గాంచు ననుట తెల్లము. అట్లు ప్రతిభావిలసిత మైనశిల్పమే శ్లాఘ్యమై చిరస్థాయి యగును.

శిల్పము లన్నిటిలో నెక్కువ స్థీరము గా నుండునది

శిల్పము

ప్రతిమాశిల్పము, అది శిలాలోహమయము, ప్రతిమా శిల్పమునకు భరతఖండము పట్టుగొమ్మ. ఆసేతు హిమాచలము భక్తహృదయంగమము లైనస్త్రీపురుష దేవతావిగ్రహము లెన్ని యున్నవో లెక్కలేదు. అందు కేవలనాథ బదరీనాథప్రతిమలు నేటి కాలువేలసంవత్సరముల క్రిందటి వనుటకంటె ప్రతిమాశిల్పప్రాచీనతను వేటుగా వర్ణింపఁ బనిలేదు. దేవాలయాదులందు ప్రతిష్ఠించు ప్రతిమలే కాదు, జీవికార్థము సీతారామాద్యుత్తమస్త్రీపురుషవిగ్రహములు నిర్మించి యమ్ముకొనెడియాచారము పూర్వమే కలదని “జీవికార్థే చాపణ్యే” అనుపాణిని సూత్రము సాక్ష్య మిచ్చుచున్నది. ప్రతిమాశిల్ప మానాటి యార్యుల నెక్కువగా నాకర్షించినట్లు భాసుని ప్రతిమానాటకము వక్కాణించుచున్నది. భరతు నానందపెట్టిన దిలీపాది ప్రతిమలతో భ నాటి విద్యానైపుణ్యమును వేనోళ్లఁ జాటుచున్న దన్నాఁడు భాసుఁడు.

శిలాశిల్పము నెక్కువగా ప్రేమించిన నూర నార్యుఁడు తా నెందైన చూచిన యొకయువతి ప్రతిమను సుగ్రహునికథ కతిడేశించెనో లేక కల్పించెనో చెప్పఁజాలను గాని, యొక దేవాలయద్వారమం దున్న యొక సుందరీప్రతిమ సర్వసంగపరిత్యాగము చేసి యడవులపాలైన యొక సన్యాసికి కూడా మన్మథవికారము పుట్టించె నని యిట్లు వర్ణించి యున్నాఁడు.

“సీ. ఆయతీశ్వరుఁ డంత నతిరమ్య మైనయా

లెప్పంపుఁ బూఁబోఁడియొప్పుఁ జూచి

బళిర శిల్పికులేంద్ర! బ్రహ్మను మీటి తే

పగిదిఁ జేసితర యీప్రతిమ? ననుచు

తనమదిఁ గడు మెచ్చి తల యూఁచుచును నిట్టి

పడఁతులు గల రొకో పుడమి? ననుచు

అతనువికృతికి లోనయ్యె.....”

దీనినిబట్టి యే ప్రతిమ కానీ యేచిత్తరువుకానీ మఱి యేక్రియకానీ, జీవ ముట్టిపడునట్లు దృశ్య మైనపుడే యది శ్లాఘ్య మగునని తెలియఁగలదు.

శిల్పము లనఁబడుకళలలో చిత్రక్రియ సంగీతము కవిత్వము ననునవి సకలజనరంజనము లనుట సుప్ర సిద్ధము. ఇవి యనాదు లనఁదగినంత ప్రాచీనములు. మంత్రద్రష్టలు కవు లని వేదమే తెల్పినది. సంగీ తమునకు సామవేదము మూల మని పూర్వులేవక్కా ణించిరి. చిత్రక్రియ కూడ వేదములనాఁ డున్న వని విశ్వసింపవచ్చును.

వైదికర్షులు ఐగోళము పరిశోధించి సాధించిన విజ్ఞాన మపారము. బహునూర్య మండలములయు బహుభూమండలములయు స్థితిగతులను కనిపెట్టి వారు విస్మయానందభరితులై కావించిన నూర్య స్తవములు వేదము నెల్లెడ నున్నవి. అందు చిత్రశబ్దము కనవచ్చును. సారస్వతమం దాశబ్దమున కౌశ్యర్యకర మన్నయర్థము సాధారణము గా నుండుటంబట్టి మొన్న మొన్నటి భాష్యకర్త లాయర్థమే వ్రాసిరిగాని, ఒక చోట దానికి చిత్తరు వన్నయర్థము కూడా పొసఁగు చున్నను వ్రాయనికారణ మూహ్యము. చిత్తరు వన్న యర్థముకూడా పొసఁగు ననుట కామంత్ర ముదాహ రింతును.

“చిత్రం దేవానా ముదగా దనీకం

చక్షు ర్మిత్రస్య వరుణ స్యాగ్నేః,

ఆ ప్రాధ్యావాపృధివీ అంతరిక్షం

సూర్య ఆత్మా జగత స్తస్థుషచ్చ”

ఇందలి పూర్వార్థము బాలనూర్యమండల వర్ణన. ఉత్తరార్థము నూర్యమసామవర్ణన — మిత్రా గ్ని వరుణలోకములకు దివ్యచక్షువును సమాస్రశ్మి పుంజము నైనచిత్రము (చిత్తరువు) ఉదయాద్రిమీఁద దృగ్గోచర మగుచున్నదని లౌలిభాగమున కర్థము.

అంధశిల్పి

ఈ వర్ణించిన ఋషి యాజన్యము చూచుచున్నదే కాని యాబాలనూగ్యమండల మానాఁడు కనవచ్చినది కాదుగదా ! అట్టియెడ నది యాశ్చర్యకరముగా నున్న దనుటలో విశేష మేముండును ? కావున నరుణకాంతు శిశుమును కర్ణులమై మనోహరమై ప్రకృతి చిత్రించిన జగన్నయన చిత్రమువలె నామండల మున్న దని యా ఋషి భావించె ననట సమచితము కాదా ? ఇట్టి ప్రాసంగిక విషయములెన్నెని వైదికాధ్యులు చిత్రక్రియ నెఱుగుదు రనుటకు చాలి యున్నవి. వేదమండలి వర్ణశబ్ద వక్ష్యమునే కాక శుక్లాదివర్ణములను కూడా తెలుపు నని ప్రాచీను లంగీకరించి యున్నారు. పాణినీ యును వర్ణధాతువునకు వర్ణక్రియ (శుక్లనీలపీతాదిక్రియ) అనునర్థము కనబడుచున్నది. బుద్ధునికాలమం గన్న యఱువదినాలుగు లిపులలో చిత్రలిపి యొకటి యని లలితవిస్తరము చెప్పుచున్నది గాని, అంతకు పూర్వము మాఁడువేల సంవత్సరములనాటి మహింజోదారో యనుప్రదేశమున చిత్రలిపితోడిముద్రలు లభించిన విషయ మిపుడు బయటికే వచ్చినది. ఇంక దీని యతి ప్రాచీనత నిరూపింప గ్రంథవిస్తర మేల ?

వత్సరాజు సత్యవాసవదత్తయే యనుకొనునట్లు భాసుఁడు వాసవదత్తను చిత్రించినాఁడు. కాళిదాసు బ్రహ్మచే ప్రాణము పోయించి చిత్రగత శత్రుంతల నాడించినాఁడు. ఇంక చెప్పెడి దేమి ? నాటి చిత్రరువులు జగన్మోహనములుగా నుండెనుటకు పూర్వమహాకవుల చిత్రవర్ణనలు చాలవా ? ఈ కళ తొల్లి పారము ముట్ట వెల్లివిరిసిన దనుట ముమ్మాటికి నిజము. భవభూత్యాది మహాకవులకు పితవ నీ శిల్పవిద్య కొన్ని శతాబ్దు లాకవిధముగా నుండెను గాని, ఆలోపము తీర్చుకొనుటకో యన నిది యిపు డువ్వెత్తుగా విజృంభించుట యెంతయు ముదా

వహము. పాశ్చాత్య శిల్పకలాసహవాసము దీనికి క్రొత్తమెఱుగు తెచ్చె నని కొందఱుండును. నే నారీతిని వివరింప వలఁతనిగాను. చూచినంతనే దృష్టిని పరిశీలించినంతనే భావమును పరవళమును గావించుచిత్రమే చిత్ర మని మాత్రము తలంతును. రవివర్మానుల పూర్వచిత్రములే రంజకము లనుకొనుచుండ నిపుడు రామాగావు చిత్రములు వాటిని మించె నని వినుచున్నాము. అతని చిత్ర పద్ధతి దేశమున విస్తరించుఁగాక.

సంగీతకల సామవేదముతో పుట్టి పితవ గాంధర్వ వేద మన్నపెద్దపేరు తెచ్చుకొని యెంతో సారస్వతము గాంచినది. దీని యుత్పత్తి వికాసములను గూర్చి నా సంస్కృతనాజ్ఞ్యులుచరిత్ర ద్వితీయ సంపుటమున సవిస్తరముగా వ్రాసియున్నాను. సరస్వతీ తుంబుర నారదాదుల వీణావాదనములను బహువిధముల స్తుతించిన పురాణవచనములే దీని ప్రాచీనతయెడ మనకు విశ్వాసము పుట్టించును. “హానితగ్ రుదితం గీతం. వీణాపణవలానితమ్” అనువేద వాక్యమున వీణా మృదంగములు కేర్కొనఁబడినవి. వాల్మీకి మొదలుగా మహాకవులందఱు సందర్భోచితముగా సంగీతమును ప్రశంసించినవారే. ఈ కళలో నాత్తరాహులపద్ధతి వేఱు. దక్షిణా త్యులరీతి వేఱు. దక్షిణా పథమందలి పూర్వరాజు లందఱు వీణాగానము నాదరించినవారే. క్రీకృష్ణ దేవరాయ లీకళ నెక్కువగా పోషించినవారే. పెద్దనార్యుఁడు జంత్రగాత్రముల పాటలు హాయిగా విని యానందించినవారే డని యతఁడు వరూధినిచే, “రహి పుట్టి జంత్రగాత్రముల రాల్గఁగించు విమలగాంధర్వంబు విద్య మాకు”

అని సందర్భ సంగతిగా ననిపించినవాక్యమే సాక్షి. తరువాత తంజావూరు సంస్థానమును మన

శిల్పము

విజయనగర సంస్థానము నీగాన కళకు వ్యాప్తి తెచ్చి మహావిద్వాంసులను సిద్ధముచేసినవి. ఇపు డా మాట లేల? మనదేశమందు కర్ణాటఫక్కి యనఁ బడు సంగీతవిద్యకు కారదాతనయుని యవతారమో యన జన్మించిన త్యాగరాజే పరమగురువు. ఈ విద్య యిపు డే రాజు నవలంబనము లేకున్నను గానరస పిపాసువులగు ప్రజలయాదరము గాంచుచు వర్ధిల్లు చున్నది. ప్రజాదరణము గాంచిన యే విద్యకును క్షుతి కలుగదు. ఇంక కావ్య శిల్పమునుగూర్చి యొక్కొంత:—

చిత్రాదికళలు మూఁడును మిక్కిలి మనోహరము లనుట నిర్వివాదమే కాని, వాటిలో హెచ్చుతగ్గులు లేకపోలేదు. ఆ రెంటికని సాహిత్యజ్ఞానముతో పని లేదనియే చెప్పవచ్చును. కావ్యకలతో, అది యత్యా వశ్యకము. చిత్రము కేవలము దృశ్యకల. గీతము కేవలము శ్రావ్యకల. కావ్యమో దృశ్యము శ్రావ్యము పాఠ్యము నైనకల. చిత్రము భావములను వ్యంగ్య ముగా చూపును. కావ్యమో వ్యంగ్యము గాను వాచ్యముగాను గూడ చూపించును. గానముకూడా యట్లు చేయు నందురా, అట్టి పాట కావ్యమే. కాంభోజి మొదలగు కొన్ని రాగములు కరుణాది రసహేతువు లందురు. కాని, కావ్యమువల్ల రస మభివ్యక్త మగునట్లు కేవల రాగాలాపమువల్ల కానే రదు. చిత్రకారుఁడును కవియు నంతరించినా చిత్ర మును కావ్యము నంతరింపవు. గానమో గాయకు నితో సరి. మఱియు, చిత్రమును గానమును కన్న పుడు విన్నపుడు నానందము కలిగించునుగాని, యది తరువాత నిలవదు. స్మరించినా కన్నవిన్ననాటి సంతోషము కలుగదు. కావ్య మట్లుకాదు. చదివి నపుడు విన్నపుడు చూచినపుడే కాదు భావించినపు డెల్ల రసము హృదయమున నుబుకుచునే యుండును.

కావున, తరతమ పరీక్ష చేసినపు డీ మూఁడింలా కావ్య ముత్తమ మని తోచక పోదు.

కావ్యకళ పుట్టినది మొదలు గా నేటివరకు నొక్కరీతిగానే వచ్చుచున్నదని యెవ్వరు ననఁ జాలరు. అది యొక్కొక్కదేశమునం దొక్కొక్క కాలముం దొక్కొక్కరీతిగా మాలుచునే వచ్చినది. వైదర్భీ గాఢీ పాంచాలీ రీతు లన్నను, ప్రత్యక్ష బాహుట పాంచాలశయ్య లన్నను సగ్ధ మనే. శ్లేష యమక చిత్ర బంధకవిత లన్న సగ్ధమదే. శ్రవ్య దృశ్య పాఠ్యభేదము లన్న నదే. ఈ పరిణామావస్థలు సంస్కృతమున కట్లు లాండ్రమునకు నున్నవనుట విదితము. ఇట్లు వివిధావస్థలలో వివిధదేశములలో నుదయించుచు వచ్చిన కావ్యములలో నెందు నిజ మైన కావ్యకళ మూర్తీభవించినదో వాటికి మాత్రమే వ్యాప్తివచ్చినది. అట్టివానియెడ ప్రాజ్ఞులు ప్రాత కొత్తభేదమును పాటింపరు. సహృదయ హృదయం గమమైన కావ్యము ప్రాచీనముకానీ, అర్వాచీనము కానీ, నవీనముకానీ కవితాకలాభిలాషి దానిని చూచి యునేక్షింపజాలఁడు. చదివి మఱి వఁ జాలదు. అందుకు నిదాన మాయాకావ్య శిల్ప చాతురియే యనుట పునరుక్తము.

భావస్వతంత్రుఁడైన యొకకవి కవితలో కొత్త దారి త్రొక్కినపుడు లోకమునఁ గొంత యసమ్మతి తలయెత్తుట నైజమే. పింగళి నూరనార్యుఁడు వినూ తన విచిత్రకథా కావ్యము నిర్మించిన తఱి నట్టి యసహనముతోడి యవరోధము బయలుపడలి యా కావ్యమును చిరకాలము పైకిరాకుండ నణఁగఁ ద్రొక్కినది. ఆయితే నేమి? మఱి మఱియే! అది మట్టిలో నణఁగియున్నను సమయము వచ్చినపుడు కీరీటము నధిష్ఠించును. తుదకది యట్లే సకల ప్రబంధ

అంధశిల్పి

శిరోరత్నమైనది కవా! అట్లే యివుడు పాశ్చాత్య కవిత్వసహవాసమున నేమి భావకుల బుద్ధివైశద్యము మూలముగా నేమి నేటికవిత్వలో నూతనమార్గ మొకటి యేర్పడినది. దాని నవలంబించు వారి సంఖ్యయు, ఆదరించువారి సంఖ్యయు పెరుగుచున్న దనుట వాస్తవము. ఈదారి శుభ్రముగా వికాసముగా గుఖగమనమున కనుకూలముగా ముందుముందుకు సాగుచుండెనేని పదిమంది యీ త్రోవనే నడవఁ జొత్తురనుట నిరాక్షేపము. అందు కీసందర్భమున నవ్యకావ్యములు చదివిన కొందఱి యభిప్రాయము లెఱిగించుట యావశ్యకము కాకపోదు.

ఏశిల్పమైనా యాది నున్నట్లే యుండక కాల క్రమమున నభివృద్ధి కక్కుచు జనరంజక మగు నొక్కొక్కవిశేషము చూపుచునే యున్నదనుట నేటి శిల్పద్రవ్యల కనుభూతమే. ఇందుకు ప్రతిమా శిల్ప చిత్రశిల్ప దారుశిల్పము లెన్నెన్ని లెఱిగింపఁ బడవలెనో చూచినఁ జాలును. అట్లే కావ్యశిల్ప మును గూర్చియు నూహింపవచ్చును.

తక్కిన యెల్ల శిల్పములకంటెను కావ్యశిల్పము కష్టాతికష్ట మనుట తెల్లము. కావుననే యిది యెల్ల కళలలో నగ్రస్థాన మధిస్థించి 'విశ్వక్సేముః కావ్య' మృన్న గొప్పభ్యాతి గాంచినది—నేటియేశిల్పి యైనను మున్నున్నదానికి పెంపు కూర్చి మెఱుగు తెచ్చుటకు యత్నించును గాని తొల్లిటిదానిని పనికి మాలిన దని త్రోసివేయుఁడు. అతఁ డెట్లు గర్హించితి నని చెప్పచు తాను క్రొత్తగా కల్పించిన తేడి నిర్మించినా అది మున్నున్నదానికి రంగుపూతతోడి రూపాంతరమే యని లోకజ్ఞులు భావింపకపోరు. కావున పాఠదంతా పాడని భావించుట పాడి గాదు. మన బహుళ సారస్వతప్రపంచమున వెదకి నచో కనఁబడనివస్తువుండదు. అందుచేతనే కవి

బహుగ్రంథద్రవ్య కావలెనని పెద్దలన్నారు. పూర్వ కవులు సాధారణముగా ప్రాచీనకథనే ప్రధానముగా గ్రహించినా, నాటి సాంఘికధర్మములను ప్రాసంగికముగా వర్ణించకపోలేదు. అయినా, యిపు డాపుంత పూర్తిగా విడిచి, సంఘాభివృద్ధి నభిలషించి సంఘమందలి కథాపాత్ర వ్యవహారముగనే గ్రహించవచ్చును. అందు కాక్షేపించువారుండరు. ఈ యభిప్రాయమును నాయాంధ్రదేశయాపక పీఠికలో విశదీకరించియున్నాను. ఇంక నేటి ఖండకావ్యములు చదివిన కొందఱి యెత్తిన యాక్షేపములలో మొదటిది భాషావిషయము.

అన్నిటివలెనే భాషకూడా క్రమక్రమముగా మారుచు వచ్చినమాట సత్యము. సముచితమైన భాషాస్వాతంత్ర్యము కవుల కున్నమాట నిజము. అట్టి భాషాసంప్రదాయము ననుసరించి, 'ప్రయోగ శరణం వ్యాకరణ' మృన్ననూక్తి యాధారముగా, పూర్వ కవిపరంపరలోని యెల్లప్రయోగములును శిష్టులవాడకలోని పెక్కు శబ్దరూపములును గ్రాహ్యము లనుచు సోదాహరణముగా నాంధ్ర భాషానుశాసనము నిర్మించియున్నాను. అది చదివిన కీ. శే. గిడుగు రామమూర్తిపంతులుగారు "మే మనుచున్న దానిలో నూటి కంటవదివంతులు మీరు సమ్మతించినా"రని పలికియున్నారు. వారయినా వ్యవహారమందు వినవచ్చే యెల్లశబ్దము లట్లే ప్రయోగింపవచ్చునని భావించలేదు. శిష్టులు నెమ్మదిగా మాట లాడునపు డెట్లుండునో యట్టి భాష ప్రయోజ్యమన్నారు. అంతే కాని, "అల్లా చెయ్యాలన్నాచ్చింది" వంటివాక్యములు కావ్యములందు వాడవచ్చుననలేదు. పెద్దలు 'అల్లాగ చెయ్యవలసివచ్చింది' అని పలుకుదురు. అట్టియెడ నెవరో తొందరగా పలికెడి వైవాక్య మట్లే ప్రయోగించుట భాషాగౌరవమునకు

శిల్పము

కళంక మాపాదించుటే కదా! మఱియు, శబ్దముల స్వరూపము పూర్తిగా చెడిపోయిన యట్టివాక్యము చదువరి కింపు పుట్టింపదు సరిగదా! చదువుటయే కష్టమగును. అందుచే వ్యావహారిక భాష వాడవచ్చు నని స్వరూపము పూర్తిగా చెడిన యతినింద్య గ్రామ్యములను కావ్యమంగు ప్రయోగించుట మంచిది కాదు. కావ్యభాష కొంచెమేని యుదాత్తముగా నుండవచ్చు? ఇంక—

“ఈ పద్యములయర్థమే తెలియరాదు. వీటిభావమేమో గోచరింపదు” అనుచు నేటికావ్యములు చదివినకొండ అనుట కలగు. ఒకరిద్దఱు పెద్ద మనుష్యులు నాలో నన్నపైమాటలు తత్కవులకు చెప్పియున్నాను. మన కింపు డాపాఠకాభిప్రాయము తెలియుట ముఖ్యము గాని, తద్విషయ విచారణ యావశ్యకము కాదు.

కవికి కావ్యరచనవల్ల కలుగు ప్రయోజనము యశస్సు, దొరకితే ధనము, అంతే. తక్కినప్రయోజనమంతా పాఠకునిదే. అందుచే కవికర్మ ప్రజోపకారిగా పాఠకరంజనముగా నుండఁదగు ననుట సర్వసమ్మతము కాదా? ఇప్పుడు సంఘక్షేమ మభిలషించియో సంఘములోని గుణదోషములను విమర్శింప నెంచియో దేశాభ్యుదయము కాంక్షించియో వివి విజ్ఞానబోధకముగానో పాఠకవినోదార్థముగానో యెన్నోవిధముల రచన లావిర్భవింపకలసి

యున్నది. అట్టివి కొన్ని పుట్టినవి. పుట్టుచున్నవి. అట్టి వన్నియు సర్వసాధారణములై యుత్సాహము పుట్టించునట్లుండవలె నని యభిలషించుట రచయితల ధర్మము. వస్తు పాత్ర రసాదిత్య మావశ్యక మన్న విశేషలక్షణము కావలసిన కావ్యవిశేషము నటుంచి చూచినా, శబ్దార్థభావచిత్య మెట్టివిషయ మెత్తి నిర్మించు నెట్టిరచన కైన ముఖ్యమే కదా! కావున నేకవియోనను, రమ్యనిర్మాణశాలి యన్న పేరు తెచ్చుకొనఁగోరినచో నేటి కనుగుణ మైనరీతినే కావ్యలక్షణము పాటింపవలెను. ఇందు కితరులు చెప్పినమాట లేల?

“సారమతిం గవీంద్రులు ప్రసన్నకథాకలితార్థయుక్తిలో నారసిమేలునా, నితరు లక్షరరమ్యత నాదరింప—”

అని పదోచిత్యము నర్థోచిత్యము కావ్యరచన కావశ్యక మని తెలుపుచున్న యీ నన్నయార్యుని మాట యేనాటికవుల కైన ననుసరణీయమే కదా! ఇంకా నూరనార్యాదులు చెప్పినకావ్యోచితి లక్షణము లుగ్గడింపనేల? ఇదిచాలదా? కావున నేడు కావ్యనిర్మాణము సముచితపదరమ్యత అర్థప్రసన్నత భావస్ఫూర్తి కలుగునట్లుండి వివిధవిజ్ఞాన విశేష బోధకమగుచు సంఘాభివృద్ధికి తోడ్పడునట్లుండుఁ గాక! యని యాశించుచున్నాను.

“ప్రకృతిమహాతే కుర్మ స్తస్మై నమః కవికన్యకైః”



మనకా మతాభిమానం

శ్రీ శ్రీపాద సుబ్రహ్మణ్య శాస్త్రి

“మతాభిమానం మంచివా, చెడ్డదా?” అని కాదు ప్రశ్న, మరి “మంచిదైతే అది మనకి ఉందా, చెడ్డదైతే లేకుండా పోయిందా?” అని.

ఇది తెలుసుకోవా లంటే ముందు చాలా సంగతులు తేల్చుకోవాలి.

ఏమంటే?

మనకి మతాభిమానం ఉండవలసిందేమీ అంటే ఉండవలసినట్టూ లేదు.

పోనీ, లేదనుకుందామా అంటే లేకుండా పోయినట్టూ లేదు.

బతుకూ కాకుండా, చావూ కాకుండా వుంటే సితిలాగ, యిది, చాలా అపాయకరమైన సన్నివేశం.

ఒక్క మనలో తప్ప యీ పరిస్థితి మరే మతం వారిలోనూ వున్నట్టు లేదు.

దీని కంటకీ కారణం, ఐహికం తుచ్ఛం అన్న భావనూ, ఆముష్మికం గొప్ప దన్న నమ్మకమూ మన పూర్వులకు ముదిరిపోవడమే.

నిజానికి, ఎంత యేవగించుకున్నా, యిక్కడ పుట్టాం కనక, బతికివుండినంతకాలమూ మనకి ఐహికం తప్పదు.

తరవాత గాని అనుభవానికి రాని ఆముష్మికం కోసం యిది తుచ్ఛం అనుకుంటే, యీ బతుకు సాఫిష్టి అని కుస్టునో ఐహికం నరకంచేసుకోడం తప్ప మరేమీ ప్రయోజనం లేదు.

అదీకాక :

ఐహికంమీద గట్టిగా కాలానుకోండే ఆముష్మికాని కలా యెగరగలుగుతామా ?

ఐహికవాంఛలు చంపుకుంటేగాని, ఆముష్మికం లభించ దంటే, ఆముష్మికం వుందని దృఢంగా చెప్పడంమాత్రం యెలాగా ?

ఐహికం ప్రత్యక్షం.

దీని విషయమై ఊహల కగత్యం లేదు.

ఆముష్మికం అప్రత్యక్షం.

ఏదీ, ఎటు నిర్ధారణగా చెప్పడానికి వీలులేదు.

బుద్ధి నిశిత మైనకొద్దీ ఊహలు పెడతాయి.

ఊహలు పెల్లినకొద్దీ ఆలోచనలు సాగుతాయి.

ఆలోచనలు సాగినకొద్దీ చర్చలు ముదురుతాయి.

చర్చలు ముదిరినకొద్దీ అహమిక ప్రబలిపోతుంది.

అహమిక ప్రబలినకొద్దీ అభిప్రాయాలు భేదిస్తాయి.

దాంతో, సిద్ధాంతాలు వేరయిపోతాయి.

అవి పాతుకునిన్నీ పోతాయి.

చిరరి కవి జనంమీద విరగబడి తెగలకింద బద్దలుకొట్టేస్తాయి.

మతం విషయమై మాస్తే మనలో యీమరకణామం స్పష్టంగా కనబడుతుంది.

ఇది సోదాహరణంగా చెప్పాలంటే,

“మతం” అంటే యేమిటి ?

ఇవాళటి సితి మాస్తే, మతస్వరూపజ్ఞానం, ఉన్నచోట నైనా ఉండవలసినట్టు లేదు.

లేనిచోట లేదని ఆవేదనా లేదు, ఏమి టని జిజ్ఞాసా లేదు.

పోనీ, మన మతం యేది ?

దీనికి సమాధానం రావా లంటే, ముందు, మనం యెవరమో తేల్చుకోవాలి.

మనకా మతాభిమానం

మనం అంటే హిందువులం అనుకుందామా, మన సనాతనత్వం పోతుంది.

ఏమంటే ?

ఈ పేరు మనకి దరిమిలా వచ్చింది.

పైగా, యిది జాతివాచకం గాని మతవాచకం కాదు.

నిజం గుర్తిస్తే, అసలు, మనం హిందువులమే కాము.

హిందూశబ్దం మనం సృష్టించుకున్నది కాదు.

ఆశబ్దానికి సాఫీ అయిన అర్థమూ లేదు.

పోతే, మనం ఆర్యులం.

అయితే, హిందువు లనిపించుకుంటున్నవా రం దరూ ఆర్యులు కారు.

హిందూదేశం అంతా ఆర్యావర్తమున్నా కాదు.

ఆర్యావర్తం చాలా చిన్నది.

వికాల మైన యీహిందూదేశంలో అది దొప్పె డున్నా కాదు.

అక్కడివారై నా అందరూ ఆర్యులు కారు.

ఆహద్దులు దాటివున్న ఆర్యులలో అక్కడివారు లక్షాంశమూ కారు; కాని, వారు, అతీతులకంటే తమ కేదో కొంత విశిష్టత వుండినట్టు మహా గర్విస్తారు.

ఆర్యుల విధినిషేధాలను పట్టి చూస్తే, ఆర్యుడైన వాడు, ప్రపంచంలోనే కాదు, పవిత్ర మైన యీ భరతఖండంలోనే అన్నిప్రాంతాలకూ పెళ్లి చూడ్డం కూడా మహాపరాధం.

వెడితే పతితు డయిపోతాడు.

ప్రాయశ్చిత్తం చేసి, మళ్లీ ఉపనయనాదికం జరిగిస్తేగాని వాడికి మళ్లీ ఆర్యత్వం సంక్రమించదు.

అనిషిద్ధ ప్రాంతాలలో, యివాళ, దారుణ మారణహోమం జరుగుతున్న వంగదేశం వొకటి.

పోనీ, ఆర్యావర్తవాసు లైన ఆర్యు లందరినీ అయినా వొకటే మతమా ?

ఎన్నడూ కాదు.

కావడానికన్నీ ప్రియలేదు.

ఏమంటే ?

ప్రపంచంలో తక్కిన మతాలవారి కందనికీ వొక్కొక్క వేదమే వుంది; కాని, ఆర్యులకు, ఋగ్వేదాస్సామాధర్వణా లని వేదాలు నాలుగు.

ఇతరుల నందరినీ వారివారి ఒక్కొక్క వేదమే నిబంధిస్తుంది.

మనకి వేదాలు నాలుగునైనా అవి మనల్ని అందరినీ నిబంధించలేవు.

వాటిలో అధర్వణం భిలంకూడా అయిపోయింది.

“ఇది ఆర్యత్వానికి అపకీర్తికరం కాదా? భంగ కరమున్నా కాదా?” అన్న ప్రశ్నలలా వుండ నిద్దాం.

పోతే, యజుర్వేదం కృష్ణం అనీ, శుక్లం అనీ రెండుగా చీలిపోయింది.

... “ఈద్వైధీభావం హైన్యానికి గుర్తా, ఆధిక్యా నికి గుర్తా?” అన్న ప్రశ్నకూడా అలా వుంచేద్దాం. ఇలాగు వేదాలకు, బాహుళ్యం రావడం తోటే, వాటి ననుసరించి ఆర్యులలో భిన్నకాఖి లేర్పడ్డాయి.

దాంతో, ప్రత్యేకాభిమానాలు బలపడ్డాయి.

చివరికి, ఆకాఖిలు, ఒక వేదకాఖివారితో మరో వేదకాఖివారు సంబంధబాంధవాలు చేసుకోగూడ దన్నంతవరకూ ముదిరిపోయాయి.

అయితే,

ఇవాళ, యీధర్మం తిరస్కరించి భిన్నవేద కాఖిలవారు వియ్యం అంగుతున్నారు. పైగా, ఏ వేదంలోనూ యేకాస్త్రంలోనూ లేని రకరకాల

అంధశిల్పి

నాడులు భరతఖండం అంతటా ప్రబలిపోయాయి. అకాశస్రీయా లైన యీనాడులు, వేదశాఖల కుడిపా లైన విధినిషేధాలు అనుసరించి తమలో తాము సంబంధబాంధవాలు నిషేదించు కుంటున్నాయి. ఈ అవాంతరవైపరీత్యం విషయంకూడా అలా వుండనిచ్చేదాం.

ఇక తేలిం దేమిటి?

“మీరందరూ వొకటి కాగూడదు. అసలు, వొకటి కానేకారు” అని ఆర్యులను శాశ్వతంగా విడగొట్టిన మొదటి గొడ్డలిపెట్టు యీ వేదవిభాగం.

ఇది యిలా వుండగా,

ఆర్యులలో నే, యీ వేదాలను బహిష్కరించి కొందరు జైను లయినారు.

కొందరు బౌద్ధు లయినారు.

కొందరు చార్వాకు లయినారు.

కొందరు కొంద రింకా యింకా అయినారు.

వారికీ మతవాఙ్మయం హెచ్చుగానే ఏర్పడి పోయింది.

కాలక్రమాన, ఆ వేదశాఖలవారికీ యీ వేద బాహ్యులకూ, తమలోతమకూ, ఒక శ్లోవోవొక శ్లోకీ ద్వేషాలు ప్రబలాయి.

కొట్టుకున్నారు.

ఇది యిలా జరుగుకూ వుండగా, కృష్ణయజుర్వేదానికి చెందిన తైత్తిరీయోపనిషత్తుకి శంకరాచార్యుల వారొక భాష్యం రచించారు.

అది భరతఖండం అంతటా వ్యాపించింది.

దానినిబట్టి అద్వైతం ప్రబలింది.

శంకరాచార్యులవారు తక్కిన అనేకమతాలను, చెలిగేసి, ఆరింటిని మాత్రం అంగీకరించి, మగ్గుత స్థాపనాచార్యులై నారు.

ఇక్కడ వొక చిత్రం.

భిన్న వేదశాఖలకు చెందిన ఆర్యులు, ఆ భేదాల ననుసరించి కుమ్ముకుంటున్నూ శంకరులవారి తైత్తిరీయోపనిషద్భాష్యం శిరసావహించి అద్వైతం అవలంబించారు.

దాన్ని అంగీకరించనివారున్నూ వున్నారు.

వారిలో వొకరు రామానుజులవారు.

వారి తరవాత మధ్వరాయలవారు బయలుదేరి శంకరులనూ రామానుజులనూ కూడ అంగీకరించలేక పోయారు.

రామానుజులవారు ఆ తైత్తిరీయోపనిషత్తుకే మరొక భాష్యం రచించి విశిష్టాద్వైతం ప్రతిపాదించి ప్రబల చేశారు.

మధ్వరాయలవారున్నూ దానికే మరొక భాష్యం రచించి ద్వైతం బలపరిచారు.

దీంతో, అదివరకే చీలివుండిన ఆర్యులలో మరి మూడు చీలిక లేర్పడ్డాయి.

అయితే, రామానుజులవారి విశిష్టాద్వైతమూ, మధ్వరాయలవారి ద్వైతమూ దక్షిణదేశంలోనే వుండి పోయాయి.

ఈ రామానుజవైష్ణవానికి బదులుగా, ఉత్తర దేశంలో చైతన్యవైష్ణవమూ, వల్లభాచార్యవైష్ణవమూ మరికొన్ని ప్రబలాయి; కాని వాటికి వైదికసంపత్తి చాలదు.

ఇక్కడ మరో విశేషం యేమిటంటే?

రామానుజవైష్ణవులు కూడా భిన్న వేదశాఖల ననుసరించి ప్రవర్తిస్తూ వుండినీ, యిలాగ తైత్తిరీయోపనిషత్తును శిరసావహించారు.

మాధ్వులున్నూ అంతే.

ఆర్యావర్తవాసుల వేదాల ననుసరించిన అద్వైతం, విశిష్టాద్వైతం, ద్వైతం అన్న యీమూడు మతాలూ ఆర్యావర్తానికి బయటనే పుట్టాయి.

మనకా మతాభిమానం

మరి, అసల్లో, ఆర్యార్యంలో వుండిన మతం అక్కడ యిప్పటికీ వుందా ?

దీనికి సాయం, ఉన్న అయిగువేదాలూ చాలక, దక్షిణదేశంలో ద్రావిడవేదం వొకటి ప్రబలింది.

అది రామానుజవైష్ణవులకు మాత్రమే స్వత్వం అయింది.

పోనీ, వారు, దీన్నే నమ్ముకుంటున్నారా అంటే, వారిలో ఋషిజ్ఞానానుభవాలూ, శుక్లయజుర్వేదాలూ కూడా వున్నారు.

వారు ఉభయవేదాంత ప్రకర్తకులు.

ఇక్కడ, ఆరామద్రావిడ గ్రామాలలో కూడా రెండువేదాలకు చెందినవారున్నట్టు కనపడుతుంది.

అయితే, వొక ఆర్యుడు రెండు వేదధర్మాలు బద్ధుడై వుండడం ఆర్యత్వానికి బలకరమేనా ?

ఇది యేమయినా, యీమతాలకో పాటు దక్షిణ దేశంలో శైవం వొకటి ప్రబలింది.

అది వైదికం కాదు.

అయినా, ఋషిజ్ఞానానుభవాలైన ఆర్యులలో కూడా అది వ్యాపించింది.

ఇకన్నీ భిన్నప్రదేశాల్లోనూ, భిన్నకాలాల్లోనూ తీవ్రంగా తలపడ్డాయి.

ఉత్తరదేశీయాలైన జైనబౌద్ధాలుకూడా యీ సంకులసమరంలో వురికాయి.

ఒకరి నొకరు నశిస్తున్నారు.

రాజులను లోపుచేసుకుని ఘోరయుద్ధాలే సాగించారు; కాని అంతంతలేసి రక్తనదులు ప్రవహించినా ఆమతాలలో వొక్కటి అంతం కాలేదు.

చార్యాకాదులున్నూ యిప్పటికీ వుండనే వున్నాయి.

నేటికీ ఆమతాలవారు తమతమ గొప్పతనం మననం చేసుకుంటూ గర్విస్తూనే వున్నారు.

తమకమ మతాల నుకొత్తకోసం తీవ్రప్రయత్నాలు సాగిస్తూనే వున్నారు.

తమకమ పూర్వవైరాలున్నూ స్మరించుకుంటూనే వున్నారు.

కనకనే, వెనక, కాంగ్రెసు పక్షం ప్రభుత్వాధికారం స్వీకరించినప్పుడు వైష్ణవమతాంతం శైవక్షేత్రాలమీదా, విశేషించి మధుకమీనాక్షమ్యుగుడిమీదా విరుగుతుపడింది.

ఇన్ని యిలా వుండగా,

వైదికమతాలను చూసినా, అదిలో, కొన్ని మినహాయిపులకో ద్విజుల కండక్టి వేదాధికారం వుండేది; కాని, తరవాతతరవాత, క్షత్రియులూ వైశ్యులూ వేదబాహ్యులలో జను అయిపోయారు.

పతే, కూడులు, అసలు ఆర్యులే కాకపోయింది.

వారికి, అసలే, వేదాలే లేకపోవడమే కాదు, ఆర్యుల వేదాలు వింటే ఆశూద్రుల చెవుల్లో నీసంకరిగించిపోయ్యలనిం దని ధర్మశాస్త్రం విధిస్తోంది.

కూడుని దగ్గర దబ్బుచేరితే, ఆర్యులను వీడించవచ్చుకనక, రాజు, అదంతా బలవంతాన స్వాధీనపగుచుకోవా లనిన్నీ శాస్త్రం విధిస్తోంది; కాని, ఆశూద్రులను—అనేక అంతకృషాభేదాలతో చీలిపోయివుండిన ఆవేదబాహ్యులను వేరుపరిస్తే ఆర్యులకు కాలా చెయ్యి ఆడను.

వారు ఆదుకునివుండకపోతే, ఆర్యజాతికి ఆర్యజాతేనామకూపాలు లేకుండా తుడిచిపెట్టుకుపోయి వుండేది. మరి వేదాధికారం లేని ఆశూద్రులకు వైదికమతా లెలా పనికివస్తాయి ?

అయితే, వారికి మతం వుందా ?

వారు మనకూ వొకటే అనుకోదాని కలావీలు?

కూడులను కూడా అలావుందితే ఆస్పృశ్యులున్నారు.

ఆంధ్ర శిల్పి

వారి సంఖ్య ఆర్యులసంఖ్యకంటే యెన్నో రెట్లు పెద్దది ; గాని, వారన్నూ వేదబాహ్యులు. మతబాహ్యులు. మానవత్వానికే బాహ్యులు. ఆర్యవాఙ్మయం వారి వునికినే అంగీకరించలేక పోయింది.

పోనీ, అంటే వారిలోనూ ఎన్నో తెగలు.

ఆస్పృశ్యులలోనే మళ్ళీ ఆస్పృశ్యత.

తెల్లవారి శస్త్రే కుమ్మలాటలు.

ఏసంస్కృతీ లేని ఆస్పృశ్యుల సంగతి యెండుకూ, ఆర్యజాతికి ఆదివిరాట్టు అయిన బ్రాహ్మణ వర్ణాధిక్యత మాత్రం యేమిటి ?

వారిలో గొడుగులనీ ద్రావిడులనీ రెండూ కాఖలు.

గొడబ్రాహ్మణులు మత్స్యభుక్తులు.

ద్రావిడబ్రాహ్మణులు చేపలను తాకితే సజీల ప్నానం చేస్తారు.

ఇద్దరికీ వేదా లొక్కటే.

కాస్త్రా లొక్కటే.

మరి యెవరి బ్రాహ్మణ్యం ఉత్తమం ?

ఈమతాల ఉల్బణం పాతవాటితో సలిచి

పోయినా వొకదారే ; కాని, యిప్పటికీ కొత్త

మతాలు పుడుతూనే వున్నాయి.

బ్రహ్మసమాజం,

ఆర్యసమాజం,

రాధాస్వామిమతం,

వారనాథమతం,

సాయిబాబామతం,

విశ్వజ్ఞానమతం,

పులినిద పుట్ర అన్నట్టు, అన్నిటికీ పైని రాజ

కీయమతాలు.

ఇలాగ ఆర్యుల దగ్గరనుంచీ — అంటే, ఆర్యులలోనూ ఉత్తమోత్తిములైన బ్రాహ్మణదగ్గరనుంచీ — ఆ బ్రాహ్మణులలోనూ, భిన్నమతాల — భిన్నకాఖల — భిన్ననాడుల దగ్గరనుంచీ, వేదబాహ్యులదాకా, వేదబాహ్యులలోనూ ఆస్పృశ్యులదాకా, ఆస్పృశ్యులలోనూ మళ్ళీ ఆస్పృశ్యులదాకా వున్న నానా వర్ణ, నానాకుల, నానావర్ణ, నానాదృక్పథాల వారూ, నానా ప్రాప్యాలవారూ హిందువులు.

ఆహిందవులం మనం.

ఈ 'మన'కా మతాభిమానం ?

ధనం !



వీణాచార్య శ్రీ సంగమేశ్వర శాస్త్రి

శ్రీ దువ్వారి నరసరాజు



నేను ఆ నాడు గో ఖే లు హాలులో జరిగిన వీణా గానం ఎన్నటికీ మరవలేను. ఈ నాటికి గూడా అది నా చెవుల్లో మోగుతూనే ఉంది. అది ౧౯౨౩ లో శ్రీకాళీ నాగుని నా గేశ్వర రావు గారు ప్రత్యేకంగా ఏర్పాటు చేయించిన కచేరీ. అక్కడ ప్రఖ్యాత సంగీత విద్వాంసులూ, విమర్శకులూ సమావిష్టులై ఉన్నారు. యథాప్రకారంగా మార్దంగితుమా వాయులీన విద్వాంసుడూ కూడా ఇటూ అటూ కూర్చున్నారు. శాస్త్రి గారు ఆవేశ చాలా గొప్పగా వాయిచారు! అయిదారు నిమిషాల్లోనే హాలంతా ఓంకార నాదంతో నిండిపోయింది. కొంత సేపటికి వాయులీన మూ, మృదంగ మూ కూడా ఆపీణా మాధుర్యానికి అవాంతరం కలిగిస్తూన్నట్లు నిపించింది. అందుచేత కీర్తి శేషులు శ్రీమన్. సత్యమూర్తి గారి మాట మీద వాయులీన మూ, మృదంగ మూ కూడా ఆపివెయ్యడం జరిగింది. నాకు ఆవేశ ఆయనవిని పించిన ధైరవీ తానమాధుర్యం

ఇంకా స్మృతిపథంలో ఆనందం కలిగిస్తూనే ఉంది. కచేరీ అయిపోగానే శ్రీ సత్యమూర్తి గారు పట్టరాని సంతోషంతో లేచి నిలబడిం “అంధ్ర దేశం మాకు త్యాగ య్య గారిని ప్రసాదించింది

ఆంధ్ర శిల్పి

మల్లీ ఆ ఆంధ్ర దేశ మే శ్రీ సంగమేశ్వర శాస్త్రిగారిని ప్రసాదించింది!" అన్నారు. అని ఉరికే ముఖస్తుతికోసం అన్నమాటేనా? లేకపోతే అందులో ఏదైనా పరమార్థం ఉందా? శ్రీ సత్య మూర్తిగారు అన్నమాటల్లో ఆంధ్ర ప్రశంస మాట అల్లగ ఉండనిదాము. త్యాగ రాజు గారు తిరుకయ్యూరులో ఉండి తమగీతామృతం వర్షించారు కాబట్టి తమిళులు 'త్యాగయ్య మావాడే' అన్నా అన వచ్చును. త్యాగ రాజు ఆంధ్రంలోనే కృతులు రచించాడు. అయినా ఆయన ఆంధ్రానికి గాని, తమిళానికి గాని చెందినవాడని అనడానికి ఏలేదు. ఆయన ఏటి అన్నింటికీ ఆతీతుడు. బహుశః కృతులు రచించడంలో ఆయనకి తమిళంకంటే తెలుగు ఎక్కువగా నచ్చి ఉండవచ్చును. ఒక విషయం మాత్రం నిశ్చయం. సారశ్యంలోనూ హృదయానికి నూటిగా దూసుకుపోవడంలోనూ అవి అద్వితీయమైన వనడంలో సందేహం ఏమీలేదు. ఇంకొక విషయం. ఆయన ధనం కోసం గాని రాజాదరణకోసంగాని ప్రజల మెప్పుకోసంగాని ఇవి రచించలేదు. హృదయావేశమే ఆయన కృతులు రచించడానికి కారణము. పాటలు పాడకపోతేనే గాని ఆయనకి రోజుగడిచేది కాదు! లోలోపలినించి ఒక దివ్యావేశం ఆయన్ని ఉద్రూతలూగించేది. ఆయన ఆ ఆవేశంలో వికృత కృతులు రచించేవాడు! సంగమేశ్వర శాస్త్రిగారికి త్యాగ రాజుకి ఈ విషయాల్లో చాలా దగ్గర పోలికలున్నాయి.

శాస్త్రిగారికి కీర్తి మెరుపులు అంటే ఇష్టం ఉండేది కాదు. సమకాలీనులు ఆయన గొప్పతనం అంతగా గుర్తించలేదు. శ్రీ శాస్త్రిగారికి అసలు అల్లగ ఉండి పోవడమే ఎక్కువవాయి కలిగించేది. ఆయన కొంత కాలం కసింకోటలో ఉన్నారు. ఆతరవాత పితా

పురం వచ్చి, శ్రీ పితాపురం మహారాజావారి ఆస్థానంలో ఆజన్మాంతమూ సంగీత విద్వాంసులుగా ఉండి పోయారు. ఒకప్పుడు రవీంద్ర మహాకవి మహారాజావారికి ఆతిగా ఉన్నాడు. ఆ సందర్భంలో మహారాజావారు మహాకవి గౌరవార్థం కొన్ని వినోదాలు ఏర్పాటు చేశారు. అందులో పది నిమిషాలపాటు శ్రీ శాస్త్రిగారి వీణా గానం కూడా ఉంది. అపదినిమిషాలలోను మహాకవి ఏలాంటి ఆనంద తరంగాలలో ఉయ్యాల లాగానో మనకి తెలియదు! కాని ఆతరవాత ఆయన మహారాజావారి అనుమతి తీసుకుని, శాస్త్రిగారిని శాంతినికేతనానికి వెంటబెట్టుకు వెళ్లారు. కాని శాస్త్రిగారికి అక్కడివారే వరణం అంతగా అనుకూలించనట్లు కనబడింది. అక్కడి ఆచార వ్యవహారాలు వేరు. భాష వేరు. ఒక్క వీణ మినహాయిస్తే ఆయన భావాభివ్యక్తికి గరియైన సాధనం ఏమీలేదన్నమాటే. వీణా గానం ద్వారా ఆయన చేసిన భావ వ్యక్తి మాత్రం సంపూర్ణంగానూ, అదర్శ ప్రాయంగానూ ఉండేది. మహాకవి, సంగమేశ్వరులు పరస్పరాత్మాంతరాళాల్లో, పరస్పర ప్రతిభలు ఆభినందించుకుంటూ అలాగ కూర్చుండి పోయేవారు. శాంతినికేతనంలో ఉన్న గొప్ప సంగీత విద్వాంసులు, కిమర్సుకులు ఆంధ్రకారంలో నిశ్చల నిమిలిత నయనా లో సంగమేశ్వరుల చుట్టూ పరివేష్టించి ఉండేవారు. మహాకవి ధ్యాననిమగ్నులై ఆయన గాన సుధ ఆస్వాదించేవారు. శాస్త్రిగారు వనోహరంగా వీణా గాన కర్షణం కురిపిస్తూ ఉంటే మహాకవి కపోలాలనించి అల్లనల్లన ఆనంద బాస్నాలు దిగజారుతూ ఉండేవి. ఈ విధంగా సుమారు ఆరుమాసాలకాలం ఒక మెరుపులా గడిచిపోయింది! ఖరీదే ఖరీదాలనించి వచ్చిన కళాకీలు లండరూ అమాయికులైన శాస్త్రిగారి వీణా గానం విని తన్మయులౌతూ ఉండేవారు.

వీణాచార్య శ్రీ సంగమేశ్వర శాస్త్రి

ఆతరవాత మహాకవి శాస్త్రి గారివల్లకీసందేశం పాశ్చాత్యులికికూడా అందించాలని నిశ్చయించారు. ఆయన అంతటితో ఊరుకొలేదు. ఓడలో శ్రీశాస్త్రి గారికి ప్రయాణం అదీ ఏర్పాటు చేయించి ఇటలీ, జర్మనీ, ఫ్రాన్సుదేశాలలో కార్యక్రమాలు నిర్ణయించారు. అయితే శాస్త్రి గారి మనస్తత్వం మహాకవికి కూడా బోధపడలేదు! ఒకనాడు శాస్త్రి గారు రవీంద్రుడి దగ్గరికివచ్చి “కొంచెం కలకత్తా వెళ్లవలసిన పనిఉంది. మళ్ళీ మర్నాడు తిరిగివస్తాను” అని చెప్పి సెలవుతీసుకుని వెళ్లారు. కాని శాస్త్రి గారు తిన్నగా పితాపురం చేరుకున్నారు! శాస్త్రి గారు శాంతినికేతనంలో ఉన్నప్పుడు మహాకవి ఆయనకి ‘వీణాచార్య’ అని చెక్కిన బంగారుపతకం ఒకటి బహుమతీ చేశారు. శాస్త్రి గారికి ఇంకా చాలమంది ఎన్నో పతకాలు బహూకరించారు. ఆయనకి అవి ధరించాలనే ధ్యాసే ఉండేదికాదు. అంచేత అబహూకృతుల సంగతి ఎవరికీ తెలియనే తెలియదు! శాస్త్రి గారు శాంతినికేతనంలో ఉన్నప్పుడు రుద్రవీణ, సుర్ బహర్, సారంగి అనే ఈమూడు ఔత్తరాహ జంత్రవాద్యాలు బాగా పరిశీలించారు. ఈమూడూ శాస్త్రి గారికి ఎక్కువగా నచ్చాయి. వాటి పరిశీలన వల్ల శాస్త్రి గారి గానదృక్పథంలో బాగా మార్పు కలిగింది.

ఆయన హిందూస్థానీ సంగీతంలో ఉన్న గొప్ప లక్షణాలన్నీ ఆకళించుకుని అవి సరస్వతీవీణలో ప్రదర్శించి ఆ జంత్ర వాద్యంలో ఉన్న లోతులన్నీ తొలిచారు. ఆయనవీణ విన్నవారు యమునాకళ్యాణి, దేశి, దర్భణి, కన్నడ, సింధు ఖైరవి వినిపించడంలో ఆయన కాళలమూ, మాధుర్యమూ ఎన్నటికీ మరవలేదు. ఆయన్ని సుర్బహర్ ధ్వనివ్యక్తిత్వము, మాధుర్యము ఎంతో ఆనందింపచేశాయి. అందుచేత

ఆయన వీణాధ్వని అభివృద్ధి పరచాలనే ఉద్దేశంతో ఎస్ రాజ్ కమానులో వీణవాయింపడానికి చాలా కుతూహల పడేవారు.

మనదేశంలో చాలామందికి శాస్త్రి గారు మొట్టమొదట గాత్రపాట పాడేవారన్న విషయం తెలియదు. కొంతకాలం ఆయన గాత్రపాటకులుగానే ఉండిపోయి ‘ఇది మనం సాధించలేమా, అన్న ధీమాతో నందిగామ వెంకన్నపంతులుగారితో కలిసి వీణాసాధన ప్రారంభించారు. వెంకన్న పంతులు గారు ఆయన బావమరిది.

ఒకసారి ఆయన నాతో “నేను స్వరశుద్ధము లోను, శృతిలయంలోను తన్మయత్వం పొందాలని ఎఫడూ తహతహ పడుతూంటాను. అందుకని రాత్రి తొమ్మిది మొదలుకొని తెల్లవారుజాము నాలుగు గంటలదాకా వీణాగానంలో మునిగి తేలుతూంటాను. అందుచేత కళ్లు నిద్రపోతూఉంటాను” అన్నారు. ఈ విధంగా ఆయన కొన్ని సంవత్సరాలు చేశారు. ఆయనచేసినది చాలాడుక్కరసాధన. చివరికి ఆయన దానిలో దిగ్విజయం పొందారు! ఆయన గాత్రపాట ఎన్నడూ విడిచివెట్టలేదు. ఆయనకి వాయులీనంమీదకూడా మంచి అధికారం ఉండేది. అంతే కాదు ఆయన ఏజంత్రవాద్యంలోనైనా అసాధారణ కాళలం కనబరచేవారు. అయితే వీణ ఆయనకి ‘నల్లెరుమీద బండినడక!’ ఆయన వీణలో మహా పాండిత్యం గణించుకున్నారు. వీణకూడా ఆయనకి తనహృదయ రహస్యాలన్నీ విప్పిచెప్పింది. ఆయన వీణ వాయిస్తూంటే అచ్చంగా మనిషి పాడుతూన్నట్లుగానే ఉండేది. శాస్త్రి గారు గాత్రపాటలో కూడా చాలాగట్టివారు కనక అందులో ఉండే గమకాలు, హెచ్చుతగ్గులు, సైరంతర్యమూ, మానవ కంఠంలో ఉండే అక్షేపన వీణమీద బహుసున్నితంగా పలికించేవారు.


ఆంధ్ర శిల్పి

ఆయన నాలుగున్నరలో కాని ఐదులో కాని వీణకి శ్రుతివేసేవారు. ఆశ్రుతిలో వీణతీగలు మంచివిగిలో ఉంటాయి. ఎంతటి నేర్పరులైనా వాటిమీద వాయింపడానికి జనుస్తారు. కాశ్రీగారు మంద్ర స్థాయిలోను చాకకాలంలోను వీణలోఉన్న లోతులన్నీ పలికించవచ్చునని నమ్మేవారు. ఆప్పుడప్పుడు ఆయన ద్రుతకాలంలో మెరుపులు మెరిపిస్తూ చటుక్కుని అన్ని స్థాయిలమీద అంగుళులునృత్యం చేయించేవారు. ఆయన రాగాల్లో చక్కని సారశ్యము, సహజత్వము, క్రమికత్వము గోచరిస్తూ ఉండేవి. ఆయన ఏరాగం వాయించినా దాని జీవ

స్వరంలో చక్కని తీయ్యదనాలు పలికించేవారు. ఏరాగం వినిపించినా అప్పుడే అది సరికొత్తగా వాయిస్తూన్నట్లుండేది. అంసులో ఏవేనో కొత్త సౌందర్యాలు మెరిసిపోతూ ఉండేవి. పునరుక్త్యాది దోషాలు మచ్చుకైనా కనబడేవికావు.

ఆయన ౧౯౩౧ జనవరి ౧౨ వ తేదీని స్వర్గస్థులయ్యారు. మరణానికి పూర్వం ఒకగంట, గంటన్నరనేపు ఆనందభైరవి వాయించి తన జీవిత సహధర్మచారిణి అయిన వీణకి వీణోక్తులు వినిపించారు

అనువాదకుడు : 'శిల్పి'



రేఖా చిత్రములు



వెదురు పొద

—శ్రీ అర్జును ప్రసాదబెన్నర్



మూర్తి చిత్రణము

—శ్రీ నందలాల్ బోసు



గృహిణి
—శ్రీమతి జమునాబోస్

దారు చిత్రములు



పల్లెపట్టణం
—శ్రీమతి జమునాబోస్

MUSINGS

‘ చ ల ం ’

హత్యలు, ఎక్కడచూసినా హత్యలు. యుద్ధం ముందు హత్యలు. యుద్ధమంతా హత్యలు, యుద్ధం తరవాత హత్యలు. పదివేల మందిని హత్యచేశారంటే, అది వివేకానికి అవి వృత్తాంకాలు. చీమలమల్లె పుట్టుకొచ్చే యీ ప్రజలలో పదివేలమంది ఒకసంఖ్య కాదు. మళ్ళీ నిండుకుంటారు అవలీలగా.

కొని ఒక్కజీవితం - ఒకమనిషిని. ఆలోచించి, మాట్లాడి ప్రేమించి, కలలుగనే ఒక్కజీవితం- ఇంకఎన్నడూ మళ్ళీ తిరిగిరాని జీవితం, అనేక సజీవ మైన లతలతో ఇతరుల్ని పెనవేసుకున్న జీవితం- ఎంతవిలువ!

గొప్పజ్ఞాని, అందమైన స్త్రీ, ఒక్కసీతాకోక చిలక—ఎంతనష్టం! జీవితానికే ఎంత అపకారం!

హత్య, సృష్టిసూత్రాలలో — యీ జీవితం Existence - సృష్టి - ఎంత వాస్తవమో, హత్య అంత నిజమైన సూత్రంలాగు కనిపిస్తుంది. ఒకదాన్ని ఒకటి తింటేనేగాని బతకవు యీ జంతువులు.

ఆనాడే పూసింది చంద్రకాంత, దానిజీవితానికి మొదటిసారి. దాని లాలిత్యం, యావనం, జీవితం అంతా ఎర్రని ఉత్సాహంలో పొంగింది ఆళ్లలోంచి. గర్వంగా సాయంత్రం గాలిలో నవ్వుతో, పైనున్న ఎర్రని మబ్బుల్నిచూసి పెక్కిరిస్తోవు పొరిగింటిపిల్ల, నల్లని అందవికారపు, రంపపుకోత కంఠంపిల్ల,

‘రావే, కోకిలా, రావే’

కాముదురాసిన ప్రేమగీతమే పాడవే.’

అని కాకి మల్లె పాడుతో వచ్చి.

“ఇది నా మొక్క. ఎవరు కాదంటారు?”

అన్నట్టు, చుట్టూచూసి మొక్కపువ్వునీ మిగలకండా

కోసుకు వెళ్ళింది.

ఆకాశం చూస్తోంది, గాలి నవ్వింది. కొని ఆ అందవికారపుపిల్ల జడలో ఆ పువ్వుల్ని పెట్టుకుని అందం తెచ్చుకోవాలని ఆశపడుతుంది!

ఎవరికోసం నా బాధ, నా హృదయంలో కన్నీళ్ళు! మొక్క కోసమా? కన్యకోసమా?

మరి ఆపిల్ల తలలో ఆపూలుపెట్టుకుంటేనేగాని రాయప్రోలు గుబ్బారావు గారికి వర్ణించేందుకేముం టుంది?

ఇట్లా ఒకదానిని ఒకటి తింటేనేగాని బతకలేని జీవులు, ఉన్నవారిని దోచుకుంటేనేగాని ఆకలి తీర్చుకోలేని ఆర్తులు, తక్కిన దేశాల మానో పరీల్ని ఎదిరించి బాంబులతో కేలిస్తేనేగాని తాము సమృద్ధిపడని దేశాలు,

ఇంతలేని తనం, దరిద్రం, లోటు ఆశ చాలకపో వడం, ఎందుకీ ప్రపంచంలో!

ఒక పక్షంవారిమీద కోపం తెచ్చుకుని, ద్వేషించి, రెండోపక్షంలో హృదయాన్ని కలపడం చాలా సులభం. కొని జీవనముల్లే బీదవారి దారిద్ర్యాన్ని, ధనవంతుల ఇరుకుబతుకుల్ని ఒకసారి హృదయానికద్దు కోడం, దుస్సాధ్యం. మొట్టొక చాచుకోవాలని ఆవ లించిన జర్మనీ ఇరుకునీ, ఇదంతా నేను చచ్చి చెడి సంపాదించుకున్నాననే బ్రిటన్ హక్కు స్వార్థాన్ని రెంటినీ లోపలికి తీసుకోగలిగిన ఉదారత్వం, హిందూ మత నిస్సాంగత్యాన్ని, మహమ్మదీయమత పారు షాన్ని ఒకేవిధంగా లోపలికి తీసుకోగలగడం చాలా కష్టం.

ఇట్లా ప్రతిదానికీ feel కావడం బలహీనమా?

ఆంధ్ర శిల్పి

కాని feel కాని మనసులు...తనూ, భార్యా, పిల్లలూ, ఆత్మీ - అని బతికేమనుషులు - అట్లా ఉండగలరా? కాని నవ్వు feel కావడం ఎవరికి ఏం ఉపయోగం? నీ బాధే మిగిలింది నీకు. కాని ఆ బాధే నా ప్రత్యేకత్వం. తటస్థుడవై, సాక్షివై నుంచోమంటుంది వేదాంతం. బెంగాలులో చైనాలో హత్యలు జరిగితే, సాక్షివై నుంచుంటాను. కాని నా వాళ్లు, నా ఆవులు, ఎవరు లేకండా నేను బతకలేనో వాళ్లు హత్యబయ్యేవుంటే, సాక్షివై నుంచోనా? వుత్తకబుర్లు.

నేను Feel ఐనప్పుడే, వుపయోగ పడగలను. Feel కానినాడు ఏపని చెయ్యలేను.

జీవితాన్ని తరిచినకొద్దీ వుత్త Paradoxes కింద తయారావోంది. అసలు యీ విరుద్ధం జీవితంలో లేనేలేదేమో! ఎందుకూ కొరగాని యీ ఆలోచనలలోనే వుండేమో యీ వైరుధ్యం అనిపిస్తుంది. జీవితాన్ని నడుపుకోడానికి, తోరచూసుకోడానికి, ఉద్దేశింపబడ్డ యీ ఆలోచనాకాంతి, తోవని వెలిగించడం బదులు, అమితమై, మిరుమిల్లు కొలుపుతోంది గావును. Facts ని గురించి యోచించడం కష్టం Thoughts ని గురించి యోచించడం సులభం అంటాడు గోర్కీ. ఆలోచనల్ని గురించి ఆలోచనలు - ఇట్లా ఒకసున్నాలో ఎక్కడికీ తీసుకుపోని ఆలోచనలు. ఏయోచనా లేకండా, జీవితాన్ని ఉన్నదున్నట్టుగా అంగీకరించడం ఎంత కాంతి! ఈ బాధ ఎందుకొచ్చింది? ఈ సుఖమెట్లా వొస్తుంది? జీవితంలో ఏం చెయ్యాలి? అని కాకండా బాధనీ సుఖాన్ని ప్రశ్నలేకండా అంగీకరించి అనుభవించడం. ధర్మం, నీతి, పాపం, ఇట్లాంటి మాటలేకండా.

స్వేచ్ఛ కావాలంటామే అది ఒక Paradox.

స్వేచ్ఛ లేకపోవడమే చాలాసార్లు చాలసుఖం. సుఖాన్ని పోగొట్టుకుని తెచ్చుకునే స్వేచ్ఛకల్ల ఉపయోగ మేమిటి? కాని స్వేచ్ఛలోనే ఎదోకాంతి, బాధలున్నాసరే. బానిసత్వంలోనే ఎదో ఆకాంతి, బాధలేకపోయినాసరే. అందుకనే స్వేచ్ఛకోసం ఈ పెనుగులాట. ఈ దేహం, యీ గుణాలు, యీ మృత్యువు, అనేదాంట్లోనే గొప్ప ఇరుకు. అందుకునే యీ ఆత్మ పజే ఆరాటం స్వేచ్ఛకోసం.

Freedom of Speech and Press.

వాక్కుకీ వ్రాతకీ స్వేచ్ఛ. కాని మాట్లాడకండా వ్రాయకండా, లోపలి స్వేచ్ఛవుండదా? Press controle అయిన దేశాల్లో ప్రభుత్వంచేసే అబద్ధ ప్రచారం. నిజంకోసం మనసు దేవుల్లాట. Free press and Free speech ఉన్నదేశాల్లో ఎవరు చక్కగావ్రాస్తే, ఎవరు గట్టిగా మాట్లాడితే అదే నిజం. ఇన్ని నిజాల్లో ఏది నిజమనే దేవుళ్ళాట.

ఇంతే గావును మానవజీవితం.

మూర్ఖుల్లారా, మీకు స్వతంత్రం ఇస్తే వుత్తతగ వేసుకుని ఏమిస్తున్నాను మేము మిమ్మల్ని బలవంతాన ఓ మార్గాన నడిపించి కాంతి నిస్తామని డిక్లేటర్లు. చివరికి గాంధీ గారుకూడా. కత్తి బలవంతమే కాదు. మాట బలవంతం, మనసు బలవంతం అనేవి వున్నవి. ఆయన యదటపడితే ఈనస్టిన్ తన రెటివిటీ థియరీనీ, స్టాలిన్ తన ఆర్థికపద్ధతినీ మార్చుకోవలసి వొస్తుండేమో!

Persuasion, — no, ever tyrrany of Truth, and Love.

ప్రేమ అంతిమాతుక మైన బలవంతం ప్రపంచంలో లేదు. అంగువల్లనే తల్లిప్రేమ అంతవుక్కిరి విక్కిరి. ఎదురుతిరిగిన నాడు ఆ హృదయాన్ని హత్యచేకా మని పిస్తుంది.

మ్యూజింగ్స్

పడకపోతే ప్రీయులు విడిపోయే స్వేచ్ఛవుండాలి అంటాడు చలం. కాని ప్రీయులు అంటే వాళ్ళమధ్య ప్రేమవుంది. ప్రేమని త్యజించి స్వేచ్ఛని పొంద గలరా? స్వేచ్ఛలేకపోతేనే? అనని ప్రేమ ఏం ప్రేమ! శ్రీ తన బలహీనత్వంతో, ప్రేమతో, శృంగారంతో, చూపే బలవంతం— ఏ హృదయ మున్న వాడు తప్పించుకోగలడు? స్వతంత్రమైన ప్రేమలో జరిగే బానిసత్వం ఎక్కడ వుంటుంది?

నేను మీ పాపాలకోసం ఉపవాసంచేస్తాను అనే మాటకన్న Tyranny ఏ బాంబులలో వుంది? బాంబుకి మన ప్రాణమిస్తాం. సరిపోతుంది. మనం Martyrs. కాని ఉపవాసానికి మన స్వేచ్ఛనిస్తాం. ఇష్యూ చాలా నీచులమాతాం, మన మనసుల్లో మనమే. కాని గాంధీగారి ఆత్మస్థుల వాదనలో గొప్ప సత్యం కనబడుతుంది. నవకాలి కన్న బీహారు ఆయన్ని కనిలించడంలోనే వుంది ఆ లోపం.

“నాకు అందరూ సమానమే. కాని నేను హిందువును.” అనడంలోనే పుట్టుకొస్తుంది ఆపనమ్మకం.

కులంలేని బ్రహ్మసమాజపు గురువులు ఎట్లా బ్రాహ్మణేతర వుద్యమంలో చేరారని వెంకట్రత్నం నాయుడు గారిని మేము నిలిచి ప్రశ్నించిన ఆర్ధరాత్రే క్యక్తమైనాయి చాలాసంగతులు. అది కులఉద్యమం కాదు, కమ్యూనిటీ వుద్యమమని ఆయనవాదన.

“అయితే మమ్మల్ని చేర్చుకుంటారా?” అని Prof. సుబ్బారావు గారు.

“మీ పుట్టక బ్రాహ్మణపుట్టక. ఎంతయత్నించినా మీరు ఆర్థంచేసుకుని లోపలికి తీసుకోలేరు మా బాధలు” అన్నారు ఆయన.

అవును. ఆర్థంచేసుకోలేరు. కలిసి పనిచెయ్యలేరు ఈ దేశంలో. ఈ దేశంలోని కులమత బేధాలకీ, ఇతర దేశపు ఆంతర్యాలకీ చాలా భేదముంది.

ఆ ఆర్ధరాత్రే ధ్వనించింది కులమత భేదాల్ని పాటించమనే బ్రహ్మసమాజపు సమాధిగంట.

“మార్పుకోండి, జతలు నిరంతరం మారండి.” అంటాడు చలం. “జీవితంలో ఒకరు ఇంకోరిలో భాగమయ్యాక, ఆసంబంధాని కెదన్నా విఘాతం కలిగితే, ఇంకోకొత్త స్నేహం కావాలని అనిపించినా, ఆబలం, ప్రయత్నం, శక్తి, మళ్ళీ వొస్తాయా? జీవితమంతా ఒకేతపస్సు అయిపోయిం తరవాత! ఆ పూర్వపు అందాన్ని మళ్ళీ ఎట్లా తెచ్చుకోగలడు? వుత్త శవం అయిపోతాడుగాని! అన్నాడు ఒకయువకుడు, సమర్థుడు నాతో” అన్నారుశీల.

అట్లా అన్నది నన్ను గొప్పగా ఆర్థంచేసుకున్న యువకుడు. ఎక్కడలోపం? నేను చెప్పడంలోనా? చదవడంలోనా? ఆర్థంచేసుకోడంలోనా? ఒక ప్రేమస్థితి హృదయానికి తృప్తినిచ్చి, జీవితాన్ని వెలుగుకోనింపుతోవుంటే, చివరికి విరహమే, విడిపోవడమే గొప్ప శృంగారమైతే, అంతకన్న గొప్ప ప్రపంచంలో లేదనే నేను ప్రేమసంబంధం రసహీనమై, ఎండి, భారమైన రోజున ఎదోనియమాలనీ, సంశయాలనీ, వాగ్దత్తాలనీ కళ్లాడడం మూర్ఛమన్నాను.

అవును సృష్టి ఇచ్చిన కామాన్ని Sublimate చేసుకుని మానవుడు స్వయంగా తాను సృష్టించుకున్న ధూతల స్వర్గం, శృంగారం. ఎదోతింటాం, కాపరిస్తాం, కంటాం, పెంచుతాం, చస్తాం, అనే మనషులుగాక, యీ లోకంలోని రసాన్ని అంగుకుంటామని ప్రయత్నించే ఏమనిషికైనా శృంగారాన్ని మించిన ఆనందం లేనేలేదు ఏమూలనైనా! ఋషులు ప్రవక్తలూ ఎంత నిశ్చయంతో ఆధ్యాత్మికానుభవాన్ని స్వర్గానందాల్ని మాట్లాడారో, అంతకన్న బలంతో వ్రాస్తాను శృంగారం నేను.

ఆంధ్ర శిల్పి

శృంగారం బూతు అన్న రోజుల్లోనూ,
 శృంగారం బూర్జువా అన్న రోజుల్లోనూ కూడా.
 ఎందుకు సరిగా చదవరు? అర్థంచేసుకోరు?
 అని నన్నడిగే అనేక ప్రశ్నలకి సందేహం కలుగు
 తుంది.

నవకాలీలో నూర్గురు స్త్రీలు గాంధీగారి ముందు
 తమ కష్టాలు చెప్పకుని ఏడ్చారుట. ఆ దృశ్యం
 తలుచుకుంటే భయమవుతుంది, ఆ స్త్రీలకన్న గాంధీ
 గారికోసం “స్వేచ్ఛ అన్నావు. అర్పించమన్నావు.
 రామరాజ్యమన్నావు. నీమాట నమ్మాం. మాభర్తలు,
 మా పిల్లలు మా కళ్ళముండు బలిఅయ్యారు. ఇదేనా
 పర్యవసానం నీ దీక్షకీ, మా దీక్షకీ?”

అని వాళ్ళ కంఠాలు అడుగుతున్నట్టు వినిపిస్తాయి
 నాకు. వాళ్లు అట్లా యోచించకపోయినా, వాళ్ళ
 ఘోరంచూసే ఆయనకి అనిపించి తీరుతుంది. ఎవ
 రాగగలగు ఆ నిందకి గాంధీగారి నిశ్చలవృద్ధులం
 కాక!

ఏ మాలోచించారు ఆయన?

స్వేచ్ఛాసమరం ముగిసిందా మరి?

తన సోదరుడి మీది ఈర్ష్యల క్రోధంవల్ల

పరుడే తనకి ఆవుడని, పిలిచి, దేశద్రోహం చేసు
 కున్న మీపూర్వుల కర్మఫలితం అనుభవించవొద్దా?
 ప్రారబ్ధం ఎవరు తప్పించగలరు?

ఏ విధానమీ ఆర్తిని తీర్చగలను? ఒక్క మాపుతో
 మాటలో శాంతినిచ్చే బుద్ధుణ్ణికాను నేను.

నా వృద్ధయంలో ఇంకా మిగిలిన మలినమే,
 మీకీ ఆపదలు తెచ్చింది. ఇంకా తిపస్సు అవసరం
 ప్రాయశ్చిత్తం అవసరం నాకు.

ఇట్లా సమర్థించుకుంటున్నారా ఆ మహాత్ములు!
 హిందూ సంఖ్యాబలంలోని మనోగర్వం, ఏనాటి
 కట్లా వుంటుందో ఎట్లా నమ్మడం? అనే మహమ్మ
 దీను అనుమానం ఈ రెండూ తనదిగా అర్థం చేసు
 కొనే బౌద్ధాగ్యం బౌద్ధత్వం, కలవారంద
 నున్నాడు? కొత్తయుగం సృష్టికావాలంటే!

రాజకీయావసారాన్నిబట్టి నన్ను సోదరుడంటు
 న్నాడు ఈ నాడు హిందువుడు అనేసంగతిని మరిచి
 పోగలడా మహమ్మదీయుడు ఏనాటికైనా. ఆ అను
 మానాన్ని శమింపచేసేందుకు ఎంత వృద్ధులు పరి
 వర్తన కావాలి! అదేగా గాంధీగారి ఘోష!



చిత్రవివరణము

శ్రీ టి. యన్. శ్రీనివాసన్ గారు

'ఉర్దవనృత్యము'

శ్రీ. సి. యన్. వాసుదేవన్ గారు చాలా ముందుకు వస్తూన్న యువకచిత్రకారులు. వీరు దాక్షిణాత్యులు. సుప్రసిద్ధమైన ఈశివనృత్య భంగిమము వీరు చాలా మనోహరంగా చిత్రించారు. పూర్వం శివుడికి కాలికా దేవికి నృత్యకళలో ఎవరు గొప్పవారనే వివాదం వచ్చింది. ఆతరువాత శివుడు అనేక భంగిమల్లో నృత్యంచేశాడు. కాలికా దేవి కూడా ఆతరువాత అతనితో సమానంగా నృత్యంచేసింది. చిట్టచివరికి శివుడు ఆమెకి గర్వభంగం చెయ్యాలనే ఉద్దేశంతో తన పాదం ఒకటి కిరీటంతో సమానంగా ఉండేటట్లు ఎత్తి నృత్యంచెయ్యడం ప్రారంభించాడు. కాలిక ఆవిధంగా నృత్యం చెయ్యడానికి సిగ్గుపడి తాను ఓడిపోయిన సంగతి ఒప్పుగుంది. శివుడు చేసిన నృత్యానికి 'లలాటతలకనృత్య' మనిపేరు. కాలి బొటన వేలితో లలాటఫలకంమీద తలకం ఉంచినట్లుగా పాదం ఎత్తడంవల్ల దీనికి పేరు వచ్చింది.

'తిరువిలయడల్' అనే తమిళ పురాణంలో ఈ కథ సవిస్తరంగా వర్ణితమైంది. అందులో ఇంకా అనేకమైన శివలీలాగాథలున్నాయి. ఈ చిత్రంలో శివుడి వామహస్తంలో ఒక వినీలవిహంగం ఉంది. పూర్వం చెప్పిన పురాణంలో ఆపక్షి అల్లగ

వాలి ఉంకడంలో గల అంతరార్థంకూడా వర్ణితమైఉంది. ఆ వినీలవిహంగం పూర్వజన్మంలో ఒకదివ్యవృత్తి. అది చేసిన ఒక చిన్నతప్పువల్ల ఈ జన్మలో పక్షిగా జన్మించింది. ఆతరువాత ఒక శాపంకూడా సంభవించింది. ఈ రెండిటికీ ప్రాయశ్చిత్తంకోసం భూలోకంలో నల్లపిట్టగా జన్మించింది.

అయితే ఆపక్షి సహజంగా దివ్యవృత్తి కావడంవల్ల భూలోకంలో ఉన్న కాకులు మొదలైన పక్షులు దాన్ని అనేకవిధాల వేధించుకుతినడం మొదలుపెట్టాయి. పాపం! ఆపిట్ట వాటిపోరు పడలేక మనశ్శాంతికోసం ఒకదుర్గమారణ్య మధ్యలో దాక్కుని ఉంటుంది.

ఒకనాడు ఒక శివభక్తుడు ఆదారమ్మలే వెడతాడు. అతనికి అలసటవచ్చి, ఆపక్షి ఉన్న చెట్టుకిందకివచ్చి, కొంచంసేపు విశ్రమిస్తాడు. ఇంతలో కొంతమంది పథికులు అతనిచుట్టూ చేరతారు. ఆతడు వారిని చూసి ఆనందంతో మధురాస్తోత్రం పఠిస్తూంటాడు. ఆ సంగీతమాధుర్యానికి ఆపక్షి పరవశమై అతని సమీపానికివచ్చి వింటూంటుంది. క్రమంగా ఆగానమాధుర్యంవల్ల ఆపక్షికి పూర్వజన్మస్మృతి కలుగుతుంది.

దాంతో ఆపక్షి అక్కడినించి బయలుదేరి వెళ్లి ఆమధురలో ఉన్న తటాకంలో

ఆంధ్ర శిల్పి

స్నానంచేసి పరిమళ భరితమైన ఆసమీ పోద్యానవనంలో తన ప్రకృతి సహజమైన సంగీత మాధుర్యంతో సుందరేశ్వరుణ్ణి స్తుతిస్తూ ఆదేవాలయానికి చుట్టూ ప్రదక్షిణలు చేస్తుంటుంది. క్రమంగా ఆ ప్రభువు దయవల్ల దానికి శాపవిముక్తి కలిగి మన శ్యాంతి వర్పడుతుంది.

ఇల్లాగ ఉండగా ఒకనాడది శివునిన్నధికి వెళ్లి తన జాతి పక్షుల్ని మిగిలిన పక్షులన్నీ పోడిచి పోడిచి నానా బాధలూ పెడుతున్నాయనీ, దానివల్ల తన జాతి పక్షులు అనేకమైన యాతనలు అనుభవించవలసి వస్తుందనీ చెబుతుంది. అందువల్ల తన జాతి పక్షులన్నింటినీ రక్షించవలసిందని ప్రార్థిస్తుంది. సుందరేశ్వరుడు ఆపైన వాటికి అభయం ఇచ్చి రక్షిస్తాడు. అప్పటినించీ శివుణ్ణికి “పరాక్రమశాలి” అనే బిరుదు వస్తుంది.

ఈ యువచిత్రకారుడు ఈ విషయం అత్యద్భుతంగా చిత్రించాడు. శివచిత్రణము సాంప్రదాయికమైన ప్రతిమా లక్షణాలన్నిటికీ సరిగా సరిపోయింది. ముఖంలో ఆనంద తన్మయత్వమూ సాందర్యమూ పొంగులు వాడుతున్నాయి. గంగాతరంగాల్లో నృత్యానందం ఉయ్యాల లూగుతుంది. చిత్రకారులు సామాన్యంగా గంగ శివుడి శిరస్సుమీద ఉన్నట్లు వర్ణిస్తారు. ఇక్కడ గంగ శివుడి శిరస్సుమీదనించి దక్షిణభాగానికి ప్రవహిస్తున్నట్లు చిత్రితమైంది. ఈ విషయం సూచించడానికి చిత్రకారుడు గంగా వాహనమైన ఋత్యున్ని చిత్రించాడు.

అల్లాగ కాకపోతే ఈ గంగా ప్రవాహాన్ని మనం ఇంకొకవిధంగా భావించవచ్చును. శివుడు మంచి ఉద్ధతంగా నృత్యంచేస్తూంటే శివుని శిరోలంకారాలన్నీ చిందరవందరగా పడిపోతూ ఉండవచ్చును. జటలు కలిగి పోయిఉండానికి కూడా అదే కారణమై ఉండవచ్చును. అయినా తన శరణార్థియై వచ్చిన పక్షిని ఆప్యాయంగా లాలించడమూ, నర్తకుని ప్రశాంతత్వమూ అతిసూక్ష్మంగా చిత్రించబడ్డాయి.

రేఖాచిత్రాలు. కొంగలకంట : తోడేలు

ఈ రెండూ శ్రీనామేన్ చంద్రచక్రవర్తి గారు చాలాకాలంకిందట రచించిన చిత్రాలు. ఇందులో చిత్రకారుడు, అల్పరేఖలలో తాను వ్యక్తంచెయ్య దలుచుకున్న విషయాలన్నీ మాంచి బలంగానూ సూటిగానూ వ్యక్తీకరించాడు. శ్రీచక్రవర్తి గారిప్పుడు ఢిల్లీ పోలీ టెక్నిక్ విద్యాలయానికి ప్రధానాధికారిగా ఉన్నారు. ఆయన సుప్రసిద్ధ చిత్రకారులు. ఆయన రచించిన దారు చిత్రాలూ రేఖాచిత్రాలూ అమితమైన ప్రఖ్యాతి గడించుకున్నాయి.

దారుచిత్రాలు :

ఇవి శ్రీ నందలాల్ బోసు గారి కుమార్తె శ్రీ జమునాబోసు రచించిన చిత్రాలు. వీటిలో సహజమైన సరళత్వము అంతటా గోచరిస్తుంది.

రేఖాచిత్రాలు :

వెదురుపొద. శ్రీ అర్ధేందు ప్రసాద బెనర్జీ. మూర్తి చిత్రణము—శ్రీ నందలాల్ బోసు,

గ్రంథవిమర్శనము

సాహిత్య సమాలోచనము

[కర్త : శ్రీ పిల్లలమఱ్ఱి వేంకటహను మంతరావు, ఎం. ఏ. క్రౌనుసైజు. వెల రెండు రూపాయిలు. దొరకుచోటు, శారదా పీఠము, గుంటూరు.]

ఈ కాలంలో తక్కిన విషయాలతో పాటు సాహిత్యంకూడా విప్లవోద్యమానికి గురి అయింది. చాలామంది కవికుమారులు పూర్వనియమాలని తెంచు తొని స్వేచ్ఛా విహారాలకి దారితీస్తున్నారు. అంచేత అన్ని విషయాలలోనూ అనేక కారణాలవల్ల మార్పులు కలుగుతున్నాయి. శ్రీ హనుమంతరావుగారు అటు ప్రాచీన నియమాలనీ, ఇటు నవీన స్వేచ్ఛావిహారాన్నీ కూడా గమనిస్తూ, విమర్శిస్తూ యీ 'సాహిత్య సమాలోచనాన్ని' తెలుగువారికి అందిస్తున్నారు. ఇందులో నన్నయ మొదలు నారాయణబాబుదాకా సాహిత్యంలోని వివిధ విషయాలూ 'సర్వే' చెయ్యబడ్డాయి, సంగ్రహంగా.

సాధారణంగా విద్వాంసులు ప్రాచీనపద్ధతివేపు మోజు చూపిస్తారు. బాషాంతరాల సంపర్కంగల యువకులు నవ్యపద్ధతులని మెచ్చుకుంటారు. మంచి, చెడ్డలకి ప్రతీపద్ధతిలోనూ అవకాశంవుంది. నిష్పక్షి కంగా విమర్శించేవారికి రెండు పద్ధతుల్లోనూ మంచి పరిశ్రమ వుండాలి. శ్రీ హనుమంతరావుగారు అటువైపు శ్రీ కురుగంటి గురువుల శిష్యులు; ఇటువైపు ఎం. ఏ. బిరుదధారులు. వారి కలానికి రెండువైపులా పాఠాలున్నాయి. అంచేత హనుమంతరావుగారు సాహిత్యాన్ని సమాలోచన చెయ్యడానికి మంచి సమర్థులు.

మరోవిషయం ఏమిటంటే - సమాలోచనలు వ్రాసేవిమర్శకులు సాధారణంగా గ్రంథరచనకి పూనుకొన్నప్పుడు ఏక పూవున సాహిత్యంలోని అన్ని

భాగాలమీదా వ్రాస్తారు. అలాక్కాకుండా ఒక్కొక్క విషయాన్ని గురించి అప్పడప్పడు చర్చిస్తూ ఒక సిద్ధాంతానికి రావడమనేది మంచి పద్ధతి. ఈ 'సమాలోచన' కర్త ఆ పద్ధతినే అనుసరించి, తాను అప్పడప్పడు ఇచ్చిన రేడియో ఉపన్యాసాలనీ, అధ్యక్షోపన్యాసాలనీ, ఉపన్యాసాలనీ, ఇతరత్రా ప్రకటితాలైన వ్యాసాలనీ కూడా సంపుటికరించి ఇలా గ్రంథరూపంగా తెలుగులోకానికి అర్పిస్తున్నారు. ఈయన ఎలాటి పక్షపాతమూ చిన్నా, పెద్దా భేదం చూపకుండా, సారస్వతంలో స్వల్పంగా కృషిచేసినవారికి కూడా సమానమైన స్థానం చూపడం ఈ గ్రంథంలోని ఒక గొప్ప విశేషం.

శ్రీ హనుమంత రావుగారి సిద్ధాంతాలు చాలా మట్టుకు గ్రాహ్యములు. మహాదాశయాలోను, నిష్పాక్షిక బుద్ధితోనూ విషయ వ్యక్తీకరణమే, విమర్శకుడి ప్రధాన కర్తవ్యమనీ, కవి, చిత్రకారు లిద్దరికీ మానవాభ్యున్నతే ప్రధాన లక్ష్యమనినీ వీరు చెప్పిన పలుకులు బంగారు తునకలు. ఇలాంటి ఆశయాలు కల, కవి విమర్శకులు ఏది వ్రాసినా అది ఆందరికీ శిరోధార్యం!

శ్రీ హనుమంతరావుగారు బాగా అవలోడనం చేసి సిద్ధాంతాలని విశదీకరించారు. కాని కొన్నిచోట్ల పొరపాటు పడ్డారు. 'వాచ్యార్థము నల్లేయొంచి, యీ షడ్భేదమైన అర్థమును ప్రసాదించునది లక్ష్యార్థము' అనినీ 'వాచ్యార్థమునకు వ్యతిరేకార్థ స్ఫురణము కలిగించునది వ్యంగ్యార్థము' అనినీ చెప్పడం పొరపాటు. వాచ్యార్థానికి బాధకలిగితే. వచ్చే అర్థం లక్ష్యమనీ, బాహుటంగా తెలిసే అర్థంతోకూడా

ఆంధ్ర శిల్పి

వచ్చే అర్ధాంతరం వ్యంగ్యమనిన్నీ చెప్పాలి. ఇక— ముద్దుపళని సప్తపదులని వ్రాసిందంటూ చెప్పారు. సప్తపదులు ఆమెరచన కాదని యిదివరకే నిర్ణీతమైంది.

‘ముదివిటులు విధవలంబలు — పదకవితలు...’ అనే పద్యభాగాన్నిబట్టి శ్రీనాథుడు పదకవిత్యాన్ని విధవలంబలతో పోల్చాడని వీరు పొరపాటుపడ్డారు. కడిదిపురపు సాభాగ్యం ఆపద్యంలో వర్ణింపబడ్డాది. లంబలకీ, పదకవిత్యానికీ అందులో ఏలాటి సంబంధమున్నూ లేదు. గురజాడ శ్రీరామమూర్తిగార్ని గూర్చి చెప్పేటప్పుడు రామమూర్తిగారనీ, అనంతపంతుల రామలింగస్వామిగార్ని గురించి చెబుతూ మధుసాపంతుల రామలింగస్వామిగారనిన్నీ వ్రాయబడడం పొరపాటు. ఇలారాస్తే—

ఆసలు—వారి పుస్తకాలే వీరు చూడలేదేమో అని చదివేవారు అనుకోవచ్చు. ఇలాంటి పొరపాటు మరోకూర్పులో సంస్కరింపబడతాయని అనుకుంటున్నాను.

శ్రీనాథమంతరావుగారు సంక్షిప్తంగా ఆంధ్ర సాహిత్యాన్ని వివరించి చెప్పడమే కాకుండా, సాహిత్య విమర్శనలను కొన్నిటిని పట్టికలోచూపారు. అది మంచిపద్ధతి. శ్రీ శివశంకర కాశ్మీగారి కవి “సరిచయము,” శ్రీమల్లంపల్లివారి గ్రంథ “ప్రవేశిక” ఈ గ్రంథానికి అందం కూరుస్తున్నాయి. శ్రీమల్లంపల్లివారి ప్రబోధం కవికుమారుల కందరికీ గ్రాహ్యమైనది.

“సాహిత్య సమాలోచనం” లాంటి గ్రంథాలు మన వాఙ్మయానికి అలంకారాలనడంలో ఏమీ సందేహంలేదు. బు. వేం. ర.

గ్రంథ స్వీకృతి

- ౧. శ్రీ మాతారవింద సుభాషితములు
అనువాదకులు :
ఆరవింద పాదసేవానంద ౦— ౮—౦
- ౨. నూతన వర్ష ప్రార్థనలు
శ్రీ మాత ౦— ౩—౦
- ౩. మొఱపులు - తలపులు
అనువాదకులు :
పుట్టపర్తి నారాయణాచార్యులు ౦—౧౦—౦
- ౪. కాలిదాసు
అనువాదకులు :
రూపనగుడి నారాయణరావు ౧— ౦—౦
- ౫. శ్రీ అరవిందునియోగము
(మొదటి భాగము)
శ్రీ వలీకాంత గుప్తగారి ఆంక్ష

- గ్రంథమున కనువాదము ౦—౧౨—౦
- ౬. శ్రీ అరవింద జీవితసంగ్రహము
అనువాదకుడు :
రూపనగుడి నారాయణరావు ౦— ౬—౦
ఈ పైపుస్తకములు దొరకుస్థలము.
శ్రీ అరవిందాశ్రమము, పాండుచేరి
- ౧. వారం వారం
శ్రీరంగం శ్రీనివాసరావు
ప్రకాశకులు :
ప్రతిమా బుక్స్: ఏలూరు ౧— ౦—౦
‘ఆంధ్రశ్రీ’ ప్రచురణాలయం
6782, ఇమాండావి వీధి, సికింద్రాబాదు (దక్కన్)



★

మెద్రాసు
'యునైటెడ్
ఆర్టిస్టు
కార్పొరేషన్
వారి
నిర్మాణము



కె. సుబ్రహ్మణ్యం :

కె. సుబ్రహ్మణ్యం

B.A., B.L.,

★

వివేకానంద ఇండస్ట్రియల్ ఇంజనీర్స్

పెరంబూరు, మదరాసు.

ఎ ల క్రి క ల్

డిజైన్లు—కట్టడములు

* * *
బుగాళాలు, సినిమాలు, ఫాక్టరీలలో,
ఇంజను ఫిట్టింగులు దీపాలు ఏర్పాటులు

* * *
కోల్డుస్టోరేజి, ఫ్రీజిడరీలు

* * *
గ్రామసీమలలో విద్యుచ్ఛక్తి ఏర్పాటులు

* * *
అన్నిరకాల మోటార్లు, జనరేటర్లు
మరమ్మతు చేయబడును.

* * *
టాన్సుఫారమర్లు, స్విచ్ గియర్లు సప్లయ్
చేయబడును.

మె కా ని క ల్

రిపేరీలు—తయారీలు

* * *
చేతి-మర-మగ్గములు నూలుయంత్రాలు
అంటు వైండింగ్, వార్పింగ్, సైజింగ్
మెషీనులు మొదలయినవి.

* * *
చేతికాగితపు క్లజింగు, వగైరా మంత్రాలు.

* * *
బియ్యము, పిండి, నూనె, పంచదార,
మరల గాయిలర్లు, స్టీముఇంజన్లు, పంపులు.

* * *
గ్యాస్ ఆయిలు, ఇంజన్లు, వర్కుషాపు
పనిముట్లు, టానరీయంత్రాలు.

ఉక్కు, బీడు, ఇత్తడి, కంచు వగైరా పంచలోహములలో మీకు కావలసిన ఇంజను సామాన్లయినా సరిగా సకాలమునకు పోతపోసి తయారుచేసి ఇవ్వగలము. సరసమయిన ఛార్జీలు! నికరమయిన పనివాడితనం. !

ప్రొప్రయిటరు,

టి. సి. యస్. ఆచారి.

